

## એકમ

# 4

## તત્વોના અલગીકરણ માટેના સામાન્ય સિદ્ધાંતો અને પદ્ધતિઓ

### 4.1 પ્રસ્તાવના (Introduction)

કુદરતમાં ઘણાં ઓછાં તત્ત્વો મુક્ત સ્વરૂપે મળી આવે છે. કૉપર જેવી ધાતુ; કાર્બન, સલ્ફર જેવી અધાતુઓ તથા હિલિયમ અને બીજા નિષ્ક્રિય વાયુઓ કુદરતમાં મુક્ત સ્વરૂપે મળે છે. આ સિવાયની ઘણી બધી ધાતુઓ અને અધાતુઓ સંયોજિત સ્વરૂપે પૃથ્વીના પોપડામાં કુદરતી રૂપે મળી આવે છે. તમે જાણો છો કે, ધાતુઓ આપણા જીવનમાં ઉપયોગી હોઈ તેમને તેમનાં સંયોજનોમાંથી ધાતુ સ્વરૂપે મેળવી શકાય છે. આ માટે ઘણા બધા ભૌતિક રાસાયણિક સિદ્ધાંતોના સમન્વયથી નિષ્કર્ષણ, અલગીકરણ વગેરે જેવી પદ્ધતિઓથી ધાતુ મેળવી શકાય. આ પ્રકારના સંપૂર્ણ પ્રક્રમને **ધાતુકર્મવિધિ** કહે છે. ધાતુ મેળવવા માટે તેનાં આર્થિક અને ઔદ્યોગિક પાસાંઓને ધ્યાનમાં રાખીને પદ્ધતિઓ વિકસાવાય છે અને ઉપયોગમાં લેવાય છે. તત્ત્વો મેળવવા માટેના કેટલાક હેતુઓ સરખા હોય છે છતાં પણ ખનિજ અથવા કાચી ધાતુને આધારે કેટલીક ખાસ પદ્ધતિઓ વિકસાવેલ છે.

ખનિજ કુદરતમાં મળી આવતો પદાર્થ છે જે પૃથ્વીના પોપડામાં સમાયેલો છે અને તેને ખોદીને બહાર કાઢવામાં આવે છે. મળી આવતી બધી ખનિજો ધાતુ મેળવવામાં ઉપયોગી હોતી નથી કારણ કે કેટલાકમાંથી બહુ ઓછા પ્રમાણમાં ધાતુ મળે છે. આથી જેમાંથી સારા પ્રમાણમાં ધાતુ મેળવી શકાય તેને **કાચી ધાતુ** અથવા **અયસ્ક (ore)** કહે છે. દા.ત., એલ્યુમિનોસિલિકેટમાંથી એલ્યુમિનિયમ મેળવવું વ્યાવહારિક નથી પડતું, પરંતુ અન્ય ખનિજ બૉક્સાઈટમાંથી તે સારા પ્રમાણમાં મેળવી શકાય. કાચી ધાતુમાં મેળવવાનું તત્ત્વ એકલું ન જ હોય પણ અનિચ્છનીય તથા કેટલાક ભૂમિય પદાર્થો જેને અશુદ્ધ કહી શકાય તેવા હોય છે, તેમને **ગેંગ (gangue)** કહે છે. કાચી ધાતુમાંથી ધાતુ મેળવવા માટેના મુખ્ય તબક્કાઓ નીચે પ્રમાણે છે :

(1) કાચી ધાતુનું સંકેન્દ્રકરણ (2) સંકેન્દ્રિત કાચી ધાતુમાંથી ધાતુનું અલગીકરણ (3) ધાતુનું શુદ્ધિકરણ

આમ, કાચી ધાતુમાંથી વૈજ્ઞાનિક અને ઔદ્યોગિક પ્રક્રમોનો ઉપયોગ કરી ધાતુઓનું અલગીકરણ કરવાની કુલ પ્રક્રિયાને **ધાતુકર્મવિધિ (metallurgy)** કહે છે.

આ એકમમાં આપણે કાચી ધાતુના અસરકારક સંકેન્દ્રકરણ માટેના તબક્કા, ધાતુકર્મવિધિના કેટલાક સામાન્ય સિદ્ધાંતો જેમાં ઉષ્માગતિકીય અને વિદ્યુત રાસાયણિક બાબતોનો સમાવેશ થતો હોય તેનો તથા રિડક્શન દ્વારા ધાતુ મેળવવામાં ઉપયોગ વગેરેનો અભ્યાસ કરીશું.

## 4.2 ધાતુઓનાં પ્રાપ્તિસ્થાન (Occurrence of Metals)

પૃથ્વીના પોપડામાં જુદાં જુદાં તત્વોની પ્રચુરતા (abundance) અલગ અલગ હોય છે. ધાતુઓમાં એલ્યુમિનિયમની પ્રચુરતા સૌથી વધુ છે. પૃથ્વીના પોપડામાંથી મળતાં તત્વોમાં તેનું સ્થાન ત્રીજું છે. જે વજનથી આશરે 8.3 % જેટલું છે. તેની મુખ્ય ખનિજોમાં અબરખ અને ચિનાઈ માટી (clays) છે. કેટલાક જેમસ્ટોન (નંગ)  $Al_2O_3$ ના અશુદ્ધ સ્વરૂપ છે. દા.ત., માણેક (ruby)માં Crની અશુદ્ધિ હોય છે. સેફાયર (sapphire)માં Cdની અશુદ્ધિ હોય છે. પૃથ્વીના પોપડામાં બીજા સ્થાને મળી આવતું તત્વ આયર્ન (લોખંડ) છે. તે ઘણાં બધાં સંયોજનોરૂપે મળી આવે છે અને તે ઘણું ઉપયોગી તત્વ છે. આપણા શરીરમાંના રુધિરમાં રહેલા હિમોગ્લોબિનમાં પણ તે સંયોજિત સ્વરૂપે છે. આપણે આ એકમમાં એલ્યુમિનિયમ, કોપર, આયર્ન, ઝિંક જેવી ધાતુઓના નિષ્કર્ષણનો અભ્યાસ કરીશું. કોષ્ટક 4.1માં એલ્યુમિનિયમ, કોપર, આયર્ન અને ઝિંક ધાતુઓની અગત્યની કાચી ધાતુ દર્શાવી છે.

### કોષ્ટક 4.1 કેટલીક અગત્યની ધાતુઓની મુખ્ય કાચી ધાતુઓ

ધાતુ	કાચી ધાતુ	ઘટક પ્રમાણ
એલ્યુમિનિયમ	બૉક્સાઈટ કેઓલીનાઈટ (એક પ્રકારની ચિનાઈ માટી)	$AlO_x(OH)_{3-2x}$ જ્યાં, $0 < x < 1$ $[Al_2(OH)_4Si_2O_5]$
કોપર	કોપર પાયરાઈટ્સ મેલેકાઈટ ક્યુપ્રાઈટ કોપર ગ્લાન્સ	$CuFeS_2$ $CaCO_3 \cdot Cu(OH)_2$ $Cu_2O$ $Cu_2S$
આયર્ન	હેમેટાઈટ મેગ્નેટાઈટ સિડેરાઈટ આયર્ન પાયરાઈટ્સ	$Fe_2O_3$ $Fe_3O_4$ $FeCO_3$ $FeS_2$
ઝિંક	ઝિંક બ્લેન્ડ અથવા સ્ફાલેરાઈટ (sphalerite) કેલેમાઈન ઝિંકાઈટ	$ZnS$ $ZnCO_3$ $ZnO$


કાચી ધાતુમાંથી ધાતુ મેળવવા માટે ઓક્સાઈડ ખનિજો વધુ પસંદ કરાય છે. કારણ કે સલ્ફાઈડ ખનિજોમાંથી નીકળતો  $SO_2$  વાયુ પ્રદૂષણ કરે છે અને તેમના રિડક્શન પણ મુશ્કેલ છે. આથી એલ્યુમિનિયમ માટે બૉક્સાઈટ અને આયર્ન માટે હેમેટાઈટ ઓક્સાઈડનો ઉપયોગ થાય છે. કોપર અને ઝિંક માટે કોષ્ટક 4.1માં દર્શાવેલ કાચી ધાતુઓમાંથી તેમની પ્રાપ્યતા તથા તેને સંબંધિત પરિબળો ધ્યાનમાં રાખીને પસંદ કરવામાં આવે છે. કાચી ધાતુનું સંકેન્દ્રીકરણ કરતાં પહેલાં તેમને તોડવા કે દળવામાં આવે છે, જેથી તે યોગ્ય માપના (કદના) બને.

#### 4.3 કાચી ધાતુ(અચસ્ક)નું સંકેન્દ્રીકરણ (Concentration of Ores)


આપણે અગાઉ જોયું તેમ કાચી ધાતુમાં રેતી, ચિનાઈ માટી વગેરે જેવી અશુદ્ધિઓ હોય છે. આ અશુદ્ધિઓને દૂર કરી શક્ય તેટલી વધુ કાચી ધાતુ મેળવવી તેને સંકેન્દ્રીકરણ કહે છે. તેમાં ઘણા તબક્કાઓ હોય છે. આ તબક્કાઓની પસંદગીનો આધાર કાચી ધાતુના ભૌતિક ગુણધર્મો પર અને ગેંગના ગુણધર્મો પર રહેલો છે. કાચી ધાતુના સંકેન્દ્રીકરણ દરમિયાન બે બાબતો અગત્યની છે : (1) યોગ્ય પદ્ધતિ દ્વારા વધુમાં વધુ કાચી ધાતુ સંકેન્દ્રિત રૂપે મેળવવી. (2) પર્યાવરણને અસર કરતાં પરિબળોથી પર્યાવરણ જોખમાય નહિ.

આપણે એક પછી એક આવી ચાર પદ્ધતિઓ (1) જલીય પ્રક્ષાલન (Hydraulic Washing) (2) ચુંબકીય અલગીકરણ (Magnetic Separation) (3) ફીણપ્લવન પદ્ધતિ (Froth Floatation Method) (4) નિક્ષાલન (Leaching) સમજાએ.

(1) જલીય પ્રક્ષાલન : આ પદ્ધતિમાં કાચી ધાતુ અને ગેંગની સાપેક્ષ ઘનતાનો સિદ્ધાંત સમાયેલ છે, માટે તેને સાપેક્ષ ઘનતા અલગીકરણ કહી શકાય. આવી પદ્ધતિમાં કાચી ધાતુને એક પાત્રમાં લઈ તેના ઉપરના ભાગમાંથી પાણીનો પ્રવાહ પસાર કરવામાં આવે છે. જેથી પાઉડર થયેલી કાચી ધાતુ ધોવાય છે અને ગેંગના હલકા કણો ધોવાઈ જાય છે. કાચી ધાતુ છેવટે એકઠી થાય છે.



ચુંબકીય રોલરને કન્વેયર (લઈ જનાર) પટ્ટો પણ કહે છે, જે ચુંબકીય રોલર પર ગોઠવાયેલો હોય છે. ચુંબકીય આકર્ષણ પામતાં ઘટકો આકર્ષણને કારણે આકૃતિ 4.1માં દર્શાવ્યા પ્રમાણે રોલર તરફ ખેંચાય છે. જ્યારે બિનચુંબકીય આકર્ષણીય ઘટકો રોલરથી દૂર પડે છે. આમ, ચુંબકીય અલગીકરણથી કાચી ધાતુનું સંકેન્દ્રીકરણ કરી શકાય છે.



(2) ચુંબકીય અલગીકરણ : આ પદ્ધતિમાં કાચી ધાતુના ઘટકોના ચુંબકીય ગુણધર્મોનો સિદ્ધાંત સમાયેલો છે. કાચી ધાતુ અને ગેંગ બંનેમાંથી કોઈ એક જો ચુંબકીય આકર્ષણ પામી શકતી હોય તો ચુંબકીય ક્ષેત્ર લાગુ પાડી શકાય. આમ, ચુંબકીય આકર્ષણ અને ચુંબકીય આકર્ષણ ન ધરાવતાં ઘટકો અલગ પડી જાય છે. આ પદ્ધતિ આયર્નની કાચી ધાતુ માટે લાગુ પાડી શકાય છે. આકૃતિ 4.1માં દર્શાવ્યા પ્રમાણે દળેલી પાઉડર જેવી કાચી ધાતુને એક ચુંબકીય રોલર (roller) પર મૂકવામાં આવે છે અને ચુંબકીય ક્ષેત્ર લાગુ પાડવામાં આવે છે.


(3) ફીણપ્લવન પદ્ધતિ : આ પદ્ધતિ મુખ્યત્વે સલ્ફાઈડયુક્ત કાચી ધાતુઓનાં સંકેન્દ્રીકરણ માટે વપરાય છે. કાચી ધાતુને દળીને પાઉડર રૂપમાં ફેરવી પાણીમાં નિલંબિત કરવામાં આવે છે. તેમાં ફીણ ઉત્પન્ન કરે અને સંકેન્દ્રિત કાચી ધાતુને એકઠી કરે તેવા પદાર્થો ઉમેરવામાં આવે છે. જેમ કે, પાઈન ઓઈલ, ચરબીજન્ય એસિડ, ટર્પેન્ટાઈન, ઝેન્થેટ સંયોજનો વગેરેને કાચી ધાતુને એકઠી કરવાના પદાર્થો તરીકે ઉમેરવામાં આવે છે. તેઓ પાણી સાથે ભળતા ન હોવાથી કાચી ધાતુને સંકેન્દ્રિત તથા ભેજરહિત કરે છે. આ ઉપરાંત કેસોલ, એનિલિન જેવા ફીણ સ્થાયીકારક (Froth Stabilisers) પદાર્થો ઉમેરવામાં આવે છે.

ખનિજના કણો પાઈન ઓઈલ જેવા પદાર્થથી ભીંજાય છે, જ્યારે ગેંગના કણો પાણીથી ભીંજાય છે. આકૃતિ 4.2માં દર્શાવ્યા પ્રમાણે મિશ્રણમાં હવા દાખલ કરવામાં આવે છે પરિણામે દ્રાવણ ખળભળે છે અને કાચી ધાતુના કણોને ઉત્પન્ન થતાં હલકા ફીણ સાથે ઉપર લઈ જાય છે. આ ફીણ હલકું હોવાથી ઉપરના ભાગમાંથી ઝારા વડે બહાર કાઢી લઈ તેને ગરમ કરી કાચી ધાતુના કણો મેળવાય છે. બાકીની અશુદ્ધિઓ પાણીવાળા દ્રાવણમાં નીચે નિલંબિત રહી જાય છે. કેટલીક વખત સલ્ફાઈડયુક્ત બે કાચી ધાતુને પણ અલગ કરી શકાય છે. આ માટે ઓઈલ અને પાણીનું પ્રમાણ યોગ્ય રીતે પસંદ કરવામાં આવે છે અને કેટલાક અવસાદકો (depressants)નો ઉપયોગ કરવામાં આવે છે. જેમકે ZnS અને PbS ધરાવતી કાચી ધાતુમાં NaCNનો અવસાદક તરીકે ઉપયોગ કરવામાં આવે, તો ફીણ સાથે માત્ર PbS ઉપર આવે છે અને ZnS ફીણમાં આવતો નથી. આનું કારણ અદ્રાવ્ય ZnSમાંથી પાણીમાં દ્રાવ્ય  $Na_2[Zn(CN)_4]$  સંકીર્ણ બનવાનું હોઈ શકે છે.


**(4) નિક્ષાલન :** જ્યારે કાચી ધાતુ કોઈ યોગ્ય દ્રાવકમાં દ્રાવ્ય હોય ત્યારે આ પદ્ધતિનો ઉપયોગ થઈ શકે છે. આ પદ્ધતિ નીચેનાં ઉદાહરણોથી સમજી શકાશે :

**(A) બોક્સાઈટમાંથી એલ્યુમિનાનું નિક્ષાલન :** તમે જાણો છો તે પ્રમાણે બોક્સાઈટ એલ્યુમિનિયમની કાચી ધાતુ છે, જે બોક્સાઈટમાંથી એલ્યુમિનાનું નિક્ષાલન છે. આનો અભ્યાસ આગળ આ એકમમાં કરીશું.

**(B) નિક્ષાલનનું બીજું ઉદાહરણ સિલ્વર અને ગોલ્ડની ધાતુકર્મવિધિનું છે. તેમાં ઓક્સિજનની હાજરીમાં સિલ્વરનું NaCN વડે અને ગોલ્ડનું KCN વડે નિક્ષાલન કરવામાં આવે છે. નીચે દર્શાવેલી પ્રક્રિયા દ્વારા ધાતુ વિસ્થાપિત સ્વરૂપે મળે છે :**



(જ્યાં M = સિલ્વર અથવા ગોલ્ડ)




#### 4.4 સંકેન્દ્રિત કાચી ધાતુ(અયસ્ક)માંથી અપરિષ્કૃત ધાતુનું નિષ્કર્ષણ (Extraction of Crude Metal from the Concentrated Ore)

સંકેન્દ્રિત કાચી ધાતુના સંયોજનમાં મેળવવાની ધાતુ આયન સ્વરૂપે હોય છે માટે તેમને રિડક્શન દ્વારા મેળવી શકાય. પરંતુ આ માટે સંકેન્દ્રિત કાચી ધાતુને રિડક્શન પામે તેવા યોગ્ય સ્વરૂપમાં ફેરવવી જરૂરી છે. જેમકે સલ્ફાઈડ કાચી ધાતુને ઓક્સાઈડ કાચી ધાતુમાં ફેરવ્યા પછી જ રિડક્શન કરી શકાય. કારણ કે ઓક્સાઈડનું રિડક્શન સરળ છે. આથી કાચી ધાતુમાંથી ધાતુ મેળવવાના તબક્કાઓને નીચેના બે ભાગમાં વહેંચી શકાય :





(1) ઓક્સાઈડમાં પરિવર્તન (2) ઓક્સાઈડનું ધાતુમાં રિડક્શન

**(1) ઓક્સાઈડમાં પરિવર્તન :** આ પરિવર્તન માટે બે પ્રક્રિયાઓ કરવી પડે છે : (i) કેલ્સિનેશન (ii) ભૂંજન (roasting).

**(i) કેલ્સિનેશન :** કેલ્સિનેશન દરમિયાન કાચી ધાતુને સખત ગરમ કરવામાં આવે છે, જેથી બધા જ બાષ્પશીલ પદાર્થો દૂર થઈ ધાતુ ઓક્સાઈડ રહી જાય છે.




(ii) ભૂંજન : કાચી ધાતુને તે ધાતુના ગલનબિંદુથી નીચા તાપમાને આકૃતિ 4.3માં દર્શાવ્યા પ્રમાણે પરાવર્તની ભઠ્ઠીમાં (reverberatory furnace) સતત હવા દાખલ કરી ગરમ કરવામાં આવે છે. સલ્ફાઈડયુક્ત કાચી ધાતુઓનું ભૂંજન નીચેની પ્રક્રિયા પ્રમાણે થાય છે :



આકૃતિ 4.3 પરાવર્તની ભઠ્ઠી

જો કોપરની કાચી ધાતુ સલ્ફાઈડયુક્ત હોય તો પરાવર્તની ભઠ્ઠીમાં ગરમ કરવામાં આવે છે. જો કાચી ધાતુ આયર્નયુક્ત હોય તો તેને ગરમ કરતાં પહેલાં તેમાં સિલિકા ઉમેરવામાં આવે છે, જેથી આયર્ન ઓક્સાઈડ સાથે પ્રક્રિયા કરી આયર્ન સિલિકેટ ( $\text{FeSiO}_3$ ) બનાવે છે, તે સ્વેગ તરીકે ઓળખાય છે.



આ જ પ્રમાણે કોપર ધાતુ એક મિશ્ર પદાર્થ બનાવે છે, જે  $\text{Cu}_2\text{S}$  અને  $\text{FeS}$ નું મિશ્રણ છે. તેને મેટ્ટે (Matte) કહે છે. ઉત્પન્ન થતો  $\text{SO}_2$  વાયુ સલ્ફ્યુરિક એસિડની બનાવટમાં વાપરી શકાય.

(2) કાચી ધાતુના ઓક્સાઈડનું ધાતુમાં રિડક્શન : રિડક્શન-પ્રક્રિયા દરમિયાન કાચી ધાતુ સાથે યોગ્ય રિડક્શનકર્તા (જેમ કે C અથવા CO અથવા અન્ય કોઈ ધાતુ)નો ઉપયોગ પણ કરવામાં આવે છે. કાર્બન જેવા રિડક્શનકર્તા ધાતુના ઓક્સાઈડ સાથે સંયોજાઈ ધાતુ ઓક્સાઈડનું રિડક્શન કરી ધાતુ આપે છે.



ધાતુ ઓક્સાઈડ તેમની સ્થાયિતા પ્રમાણે સહેલાઈથી અથવા મુશ્કેલીથી રિડક્શન પામે છે. સહેલાઈથી રિડક્શન પામતા ઓક્સાઈડમાંથી સામાન્ય રિડક્શનકર્તા પદાર્થના ઉપયોગથી રિડક્શન દ્વારા ધાતુ મેળવી શકાય છે. દા.ત.,  $\text{Fe}_2\text{O}_3$ માંથી Fe ધાતુ, પરંતુ  $\text{Al}_2\text{O}_3$  જેવા સ્થાયી ઓક્સાઈડનું રિડક્શન ઇલેક્ટ્રોન સ્વીકારીને થઈ શકે છે. તમે જાણો છો તેમ ઇલેક્ટ્રોનનો સ્વીકાર કરવો અથવા ઇલેક્ટ્રોન મેળવવો રિડક્શન-પ્રક્રિયા છે. આમ, ઇલેક્ટ્રોન મેળવીને થતી રિડક્શન પ્રક્રિયાને ઇલેક્ટ્રોનેશન (electronation) કહેવામાં આવે છે. જોકે બંને પ્રકારની રિડક્શન-પ્રક્રિયા દરમિયાન ઉષ્માની જરૂર પડે છે. આ ઘટનાઓ સમજવા માટે ઉષ્માગતિશાસ્ત્રના સિદ્ધાંતો, વિધેયો વગેરેની સમજણ મેળવવી પડે છે. તેનો વિગતવાર અભ્યાસ મુદ્દા નં. 4.5માં કરીશું.

ઉષ્મીય રિડક્શન માટે જરૂરી તાપમાનના ફેરફારોને સમજવા માટે અને કયો પદાર્થ ધાતુ ઓક્સાઈડની આ રિડક્શન-પ્રક્રિયા માટે યોગ્ય રહેશે તે માટે ગિબ્સ મુક્તશક્તિની ગણતરી અને તેનું અર્થઘટન જરૂરી બને છે. તાપમાનના ફેરફાર સાથે ધાતુકર્મવિધિના અભ્યાસને પાયરો (ઉત્તતાપીય) ધાતુકર્મવિધિ (pyrometallurgy) કહે છે.

#### 4.5 ધાતુકર્મવિધિના ઉષ્માગતિય સિદ્ધાંતો (Thermodynamic Principles of Metallurgy)

ધાતુકર્મવિધિના સિદ્ધાંતને સમજવા માટે ઉષ્માગતિશાસ્ત્રના કેટલાક પાયાના ખ્યાલોની જાણકારી હોવી જરૂરી છે. તમે ધોરણ 11ના બંને સિમેસ્ટરના અભ્યાસથી રાસાયણિક સંતુલન, સંતુલન અચળાંક, ગિબ્સ મુક્તઊર્જા, એન્ટ્રોપી, એન્ટાલ્પી



વગેરે પર્યાયો અને વિગતોથી પરિચિત છે. તેમાંય ખાસ કરીને સંતુલન અચળાંક, ગિબ્સ મુક્તઊર્જા વગેરેની સમજણ અહીંયાં ઉપયોગી થઈ પડશે.

ગિબ્સ હેલ્મ હોલ્ટેઝ સમીકરણ  $\Delta G = \Delta H - T\Delta S$  તમે શીખ્યા છે. જ્યાં  $\Delta G$  મુક્તશક્તિ ફેરફાર,  $\Delta H$  એન્થાલ્પી ફેરફાર અને  $\Delta S$  એન્ટ્રોપી ફેરફાર છે તથા  $T$  તાપમાન કેલ્વિન એકમમાં છે. અગત્યનો બીજો સંબંધ  $\Delta G^0 = -RT \ln K$  પણ તમે શીખ્યા છે. જ્યાં,  $K$  = સંતુલન અચળાંક,  $R$  = વાયુઅચળાંક અને  $\Delta G^0$  = પ્રમાણિત મુક્તઊર્જા ફેરફાર છે.  $\Delta G$ નાં ત્રણ મૂલ્યો સંભવી શકે : ધન, શૂન્ય અને ઋણ. જો  $\Delta G^0$ નું મૂલ્ય ધન હોય તો પ્રક્રિયા સ્વયંસ્ફુરિત ન હોય, શૂન્ય હોય તો પ્રક્રિયા સંતુલન સ્થિતિમાં હોય અને ઋણ હોય તો પ્રક્રિયા સ્વયંસ્ફુરિત હોય. આ ઉપરાંત  $K$ નું મૂલ્ય  $< 1$ ,  $0$  અને  $> 1$  હોઈ શકે. જો  $K$ નું મૂલ્ય  $< 1$  હોય તો નીપજોનું પ્રમાણ પ્રક્રિયકો કરતાં ઓછું રહે એટલે કે નીપજ ઓછી મળે શૂન્ય હોય તો સંતુલન હોય માટે બંને સરખા પ્રમાણમાં રહે અને  $1$ થી વધુ હોય તો નીપજનું પ્રમાણ વધારે મળે. આ ઉપરાંત લ'શેટેલિયરનો નિયમ પણ અગત્યનો ભાગ ભજવે છે.

આપણે જોયું તેમ  $\Delta G$ નું ઋણ મૂલ્ય-પ્રક્રિયાને નીપજ તરફ લઈ જાય. જો  $\Delta G = \Delta H - T\Delta S$  સમીકરણમાં તાપમાન  $T$ નું મૂલ્ય વધારીએ તો  $\Delta S$ નું પ્રમાણ વધે અને તેથી ગુણાકાર  $T\Delta S$  પણ વધે. જેથી  $\Delta H - T\Delta S$  અથવા  $\Delta G$  ઋણ બને અને તેથી પ્રક્રિયા નીપજ તરફ જાય.

પ્રક્રિયા માટે  $\Delta G^0$  નું મૂલ્ય નિયત તાપમાને નિશ્ચિત હોય. તેથી પ્રક્રમમાં પ્રક્રિયકો અને નીપજોને એકઠા કર્યા બાદ પ્રક્રિયાને અસર કરતાં પરિબલો સાંદ્રતા, તાપમાન, દબાણ વગેરે એવી રીતે ગોઠવીએ કે  $\Delta G$ નું મૂલ્ય ઋણ થાય. આમ થાય તો પ્રક્રિયા પુરોગામી દિશામાં નીપજ તરફ સ્વયંસ્ફુરિત બને.  $\Delta G^0$  વિરુદ્ધ  $T$ ના આલેખો દોરીને તેમનો અભ્યાસ વૈજ્ઞાનિક એલિંગહામ (H. J. T. Ellingham) કરેલો અને તેથી આ આલેખો એલિંગહામ આકૃતિઓ (diagrams) કહેવાય છે. તે ઉપયોગી છે પરંતુ તેની મર્યાદાઓ પણ છે. આપણે અહીં તેનો વિગતે અભ્યાસ નહિ કરીએ.

જ્યારે રિડક્શનકર્તા પદાર્થ પ્રક્રિયામાં ભાગ લે ત્યારે તેનો ઓક્સાઈડ બને અને ધાતુ ઓક્સાઈડ રિડક્શન પામે. રિડક્શનકર્તા પદાર્થનું કાર્ય  $\Delta G^0$  મૂલ્ય ઋણ કરવાનું હોય છે. આમ, ઓક્સિડેશન-રિડક્શન પ્રક્રિયાની મુક્તઊર્જા તફાવત શૂન્ય થવો જોઈએ.

રિડક્શન-પ્રક્રિયાથી ધાતુ મેળવવામાં સંકળાયેલા ઉષ્માગતિકીય સિદ્ધાંતોને આધારે કહી શકાય કે તાપમાનનો વધારો  $\Delta G^0$  ના ઋણ મૂલ્ય તરફ લઈ જશે. આથી રેડોક્ષ-પ્રક્રિયા એવી હોવી જોઈએ કે તેના  $\Delta_f G^0$  નું મૂલ્ય ઋણ મળે. જો કે તાપમાનનો વધારો ઉષ્માક્ષેપક પ્રક્રિયા માટે નુકસાનકારક, પરંતુ ઉષ્માશોષક પ્રક્રિયા માટે ફાયદાકારક બને. અંતમાં ધ્યાન એ રાખવું જોઈએ કે રિડક્શનકર્તા એવો હોવો જોઈએ કે ધાતુના ઓક્સાઈડ સાથેની તેની રિડક્શન-પ્રક્રિયા શક્ય તેટલી સ્વયંસ્ફુરિત એટલે કે  $\Delta_f G^0$  નું મૂલ્ય શક્ય તેટલું ઋણ આપે તેવી હોવી જોઈએ. તેથી ધાતુઓક્સાઈડ રિડક્શન-પ્રક્રિયાની ક્ષમતા વધુ મળે છે. આમ, આપણે નક્કી કરી શકીએ કે રિડક્શન માટે કાર્બન, કાર્બન મોનોક્સાઈડ અથવા કોઈ ધાતુનો ઉપયોગ કરીએ તો વધુ નીપજ એટલે કે વધુ ધાતુ મળે. ટૂંકમાં, રિડક્શનકર્તાની પસંદગી  $\Delta G^0$ ના ઋણ મૂલ્યની માત્રા પર રહેશે. આપણે સંતુલનમાં અભ્યાસ કર્યો હતો તેમ કોઈ પણ પ્રક્રિયામાં વધુમાં વધુ નીપજ મેળવવા માટે સંતુલન અચળાંક  $K$ નું મૂલ્ય વધુમાં વધુ અને તેને અનુરૂપ મુક્તઊર્જા ફેરફારના મૂલ્યમાં વધુ ઘટાડો ફાયદાકારક છે. આથી તાપમાન, દબાણ, રિડક્શનકર્તા વગેરેનો સમન્વય કરી 'ઓપ્ટિમમ' (optimum) સ્થિતિનું નિર્માણ કરી શકીએ તો શક્ય તેટલી વધુ નીપજ એટલે ધાતુઓક્સાઈડના રિડક્શનથી ધાતુનું વધુ પ્રમાણ મેળવી શકીએ. આવા ઉષ્માગતિકીય સિદ્ધાંતોને ભૌતિક-રાસાયણિક (physico-chemical) સિદ્ધાંતો પણ કહેવામાં આવે છે.

#### 4.6 ધાતુકર્મવિધિના વિદ્યુતરાસાયણિક સિદ્ધાંતો (Electrochemical Principles of Metallurgy)


ઉત્તાપીય ધાતુકર્મવિધિ (pyrometallurgy)માં ઉષ્માગતિશાસ્ત્રના સિદ્ધાંતોનો ઉપયોગ અગાઉ ઓક્સાઈડમાંથી ધાતુ મેળવવામાં શીખ્યા. આ ઉપરાંત ધાતુઓનું તેમનાં જલીય દ્રાવણો અથવા પિગલિત અવસ્થામાં રહેલાં ધાતુ આયનોનું પણ રિડક્શન કરવા માટે વિદ્યુતરાસાયણના સિદ્ધાંતો ઉપયોગી અને ફાયદાકારક નીવડી શકે. આ માટે વિદ્યુતવિભાજન અથવા બીજી કોઈ ધાતુ ઉમેરીને (રિડક્શન પોટેન્શિયલને ધ્યાનમાં લઈને) પણ આયનોનું રિડક્શન કરી ધાતુ મેળવી શકાય.

પિગલિત ક્ષારોના વિદ્યુતવિભાજનથી રિડક્શન-પ્રક્રિયા દ્વારા ધાતુ મેળવી શકાય. જેમાં વિદ્યુતરાસાયણિક સિદ્ધાંતો સમાયેલા છે. આપણે કેટલાક સમીકરણો શીખી ગયાં છીએ. જેમ કે,

$$\Delta G^0 = \Delta H^0 - T\Delta S^0, \Delta G^0 = -RT \ln K$$

$$\Delta G^0 = -nFE^0 \text{ અને } E^0 = \frac{RT}{nF} \ln K$$

આમાંથી ઉષ્માગતિશાસ્ત્ર અને વિદ્યુતરાસાયણને સાંકળતા સમીકરણનો વિચાર કરીએ તો તે સમીકરણ  $\Delta G^0 = -nFE^0$  છે. જ્યાં,  $n$  પ્રક્રિયામાં સંકળાયેલા ઇલેક્ટ્રોનની સંખ્યા છે.  $F = ફેરાડેનું મૂલ્ય = 96500$  કુલંબ છે.  $E^0$  જે-તે રેડોક્ષ-પ્રક્રિયાના સંપૂર્ણ કોષનો પ્રમાણિત રિડક્શન પોટેન્શિયલ છે અને તે ભાગ લેતી બે ધાતુઓના પ્રમાણિત રિડક્શન પોટેન્શિયલનો તફાવત છે.  $\Delta G^0 =$  પ્રમાણિત મુક્તશક્તિ ફેરફાર છે. ખૂબ જ ઝડપથી પ્રક્રિયા કરતા ધ્રુવોના ઓક્સિડેશન પોટેન્શિયલ વધુ ઊંચા અને ધન હોય તેથી તેમના રિડક્શન પોટેન્શિયલ ખૂબ નીચાં અને ઋણ હોય માટે તેમનું રિડક્શન કરવું મુશ્કેલ પડે. પરંતુ જો  $E^0$ નું મૂલ્ય ધન મળે તો  $\Delta G^0$ નું મૂલ્ય ઋણ થાય અને તેથી પ્રક્રિયા સ્વયંસ્ફુરિત બને. આથી જો ઓછી સક્રિય ધાતુના આયનોના દ્રાવણમાં સક્રિય ધાતુ ઉમેરવામાં આવે તો ધાતુઆયન રિડક્શન પામી ધાતુ સ્વરૂપમાં ફેરવાય અને ઉમેરેલી ધાતુ દ્રાવણમાં આયન તરીકે મળે. જેમ કે,



**પ્રવૃત્તિ :** તમે પ્રયોગશાળામાં કોપર સલ્ફેટનું જલીય દ્રાવણ બનાવો. આ દ્રાવણમાં લોખંડની ખીલી મૂકો. બે કલાક બાદ જુઓ શું થયું છે ? દ્રાવણનો વાદળી રંગ ઝાંખો પડ્યો હશે અને લોખંડની ખીલી પર લાલ કણો જમા થયેલા હશે. આ અવલોકન ઉપર દર્શાવેલી પ્રક્રિયાનું છે, તો સમજાવો કે કઈ ધાતુનું ઓક્સિડેશન, કઈ ધાતુનું રિડક્શન, દ્રાવણમાંથી કયા આયન રિડક્શન પામ્યા હશે અને દ્રાવણમાં કયા આયન ઓક્સિડેશન દ્વારા ગયા હશે ? વિદ્યુતરાસાયણનો એકમ ભણી ગયા હોય તો આ પ્રક્રિયાનો  $E^0$  cell ગણો. તેના મૂલ્ય પરથી  $\Delta G^0$ નું મૂલ્ય ગણો અને વિદ્યુતરાસાયણનો ધાતુકર્મવિધિમાં ઉપયોગ સાબિત કરી આપો.

આ ઉપરાંત ઊલટો પ્રયોગ કરી જુઓ.  $FeSO_4$ ના દ્રાવણમાં કોપર ધાતુની પટ્ટી મૂકો. શું થાય છે ? સમજાવો. કારણો આપો. પ્રયોગપોથીમાં આ પ્રકારના પ્રયોગોનો સમાવેશ કરેલ છે.

વિદ્યુતવિભાજનમાં તમે અભ્યાસ કર્યો છે કે ધાતુઆયન દ્રાવણમાંથી કેથોડ પર જમા થાય છે. કેથોડ પર હંમેશાં રિડક્શન થાય. આ રિડક્શન માટે કેથોડ પરના ઇલેક્ટ્રોન દાખલ થયાં. ધાતુઆયને તેને સ્વીકાર્યા માટે રિડક્શન-પ્રક્રિયા થઈ અને ધાતુઆયનમાંથી ધાતુ મળી. સામાન્ય રીતે ગમે તે ધાતુનો કેથોડ વાપરી શકાય. કારણ કે કેથોડ ઉપર ધાતુ જમા થવાની છે, કેથોડ ઓગળવાનો નથી. પરંતુ અશુદ્ધિઓને દાખલ ન થવા દેવા માટે નિષ્ક્રિય કેથોડ અથવા જે ધાતુ જમા થતી હોય તેનો બનાવેલો કેથોડ વાપરવો હિતાવહ છે. આનો વિગતે અભ્યાસ ધાતુના શુદ્ધિકરણના મુદ્દામાં કરીશું.



પિગલિત ધનનું પણ વિદ્યુતવિભાજન ઉપર પ્રમાણે કરી શકાય પરંતુ પિગલિત ધનનું ગલનબિંદુ ખૂબ ઊંચું હોય તો તેને નીચું લાવવા માટે કેટલાક પદાર્થ ઉમેરાય છે, જેને અભિવાહ (flux) કહે છે. તેથી નીચાં તાપમાને વિદ્યુતવિભાજન કરી શકાય છે.  $Al_2O_3$ માંથી  $Al$  મેળવવાની વિધિમાં કાયોલાઈટ ( $Na_3AlF_6$ ) અથવા કેલ્શિયમ ફ્લોરાઈડ ( $CaF_2$ ) ઉમેરવામાં આવે છે. આનો વિગતે અભ્યાસ એલ્યુમિનિયમ ધાતુના નિષ્કર્ષણમાં કરીશું.

#### 4.7 ઓક્સિડેશન-રિડક્શન (Oxidation-Reduction)



ઓક્સિડેશન અને રિડક્શનની જુદી જુદી વ્યાખ્યાઓનો તમે અભ્યાસ કર્યો છે. તેમાંની એક વ્યાખ્યાનો ઉપયોગ અહીંયાં કરીશું. ઓક્સિડેશન એટલે ઇલેક્ટ્રોન ગુમાવવો અને રિડક્શન એટલે ઇલેક્ટ્રોન મેળવવો. ધાતુમાંથી ધાતુ આયન બની ઇલેક્ટ્રોન ગુમાવે તે ઓક્સિડેશન-પ્રક્રિયા અને ધાતુઆયન ઇલેક્ટ્રોન સ્વીકારી ધાતુ આપે તે રિડક્શન-પ્રક્રિયા કહેવાય. આ પદ્ધતિ મુખ્યત્વે અધાતુઓ માટે છે. આપણે નીચેની પ્રક્રિયાનો અભ્યાસ કરીએ, જે દરિયાના પાણી (બ્રાઈન)માંથી ક્લોરિન મેળવવા માટેની પ્રક્રિયા છે.



આ પ્રક્રિયામાં  $\Delta G^0$ નું મૂલ્ય  $+422 \text{ kJ}$  જણાયું છે. તેના પરથી  $\Delta G^0 = -nFE^0$  સમીકરણ દ્વારા  $E^0$ નું મૂલ્ય ગણીએ તો તેનું મૂલ્ય  $(-2.186 \text{ V})$  મળશે. આપણે અગાઉ શીખ્યા તેમ  $E^0$ નું મૂલ્ય ઋણ હોવાથી પ્રક્રિયા પુરોગામી દિશામાં થશે નહિ. આથી જો  $(-2.186 \text{ V})$ થી વધારે બાહ્ય ઈ.એમ.એફ. લાગુ પાડીએ તો જ પ્રક્રિયા થાય અને  $\text{Cl}_2$  વાયુ એનોડ પર મળે. દ્રાવણમાં  $\text{NaOH}$  રહે. કારણ કે  $\text{H}_2$  વાયુ તરીકે કેથોડ પર મળે છે.  $\text{Cl}^-$  માંથી  $\text{Cl}_2$  બનવાની પ્રક્રિયા ઓક્સિડેશન છે માટે એનોડ પર જ થાય. ધારો કે પિગલિત  $\text{NaCl}$ નું વિદ્યુતવિભાજન કરીએ તો એનોડ પર  $\text{Cl}_2$  વાયુ મળશે અને કેથોડ પર  $\text{Na}$  ધાતુ મળશે. દ્રાવણમાં  $\text{NaOH}$  નહિ મળે. અગાઉ નિક્ષાલનમાં જોયું કે ગોલ્ડ અને સિલ્વર મેળવવા માટે સોડિયમ સાયનાઈડ ( $\text{NaCN}$ ) વડે પ્રક્ષાલન કરવામાં આવ્યું હતું.  $\text{Ag}$ માંથી  $\text{Ag}^+$  અને  $\text{Au}$ માંથી  $\text{Au}^+$  બનવાની પ્રક્રિયા ઓક્સિડેશન છે. આથી પ્રક્ષાલન દ્વારા ગોલ્ડ અથવા સિલ્વરના સાયનાઈડ સંકીર્ણ આયન અનુક્રમે  $[\text{Au}(\text{CN})_2]^-$  અને  $[\text{Ag}(\text{CN})_2]^-$  બનશે. તેનું ઝિંક ધાતુ વડે રિડક્શન કરી ગોલ્ડ અથવા સિલ્વર ધાતુ મેળવી શકાય. જેમ કે,



અને ત્યાર પછી



ઉપરની પ્રક્રિયાઓમાં  $\text{Zn}$  રિડક્શનકર્તા તરીકે વર્તે છે.

#### 4.8 અશુદ્ધ ધાતુઓનું શુદ્ધિકરણ (Refining of Impure Metals)

અગાઉ ચર્ચા કરેલ પદ્ધતિઓમાંથી કોઈ પણ પદ્ધતિ કે પ્રક્રમ દ્વારા મેળવાયેલી ધાતુમાં અશુદ્ધિ રહેવાની સંભાવના હોય છે. આથી ખૂબ જ શુદ્ધ ધાતુઓ મેળવવા માટે તેમનું શુદ્ધિકરણ કરી શકાય તેટલું ઊંચું શુદ્ધિકરણ પ્રાપ્ત કરી શકાય છે. આ માટે વપરાતી શુદ્ધિકરણની પદ્ધતિઓ ધાતુના ગુણધર્મો, તેમાં રહેલી અશુદ્ધિઓ વગેરેને ધ્યાનમાં રાખીને ઉપયોગ કરાય છે. આવી કેટલીક શુદ્ધિકરણ પદ્ધતિઓ નીચે પ્રમાણે છે :

- (1) નિસ્સંદન (Distillation)
- (2) દ્રવગલન (Liquation)
- (3) વિદ્યુતવિભાજન (Electrolysis)
- (4) ઝોન શુદ્ધિકરણ (Zone refining)
- (5) બાષ્પ અવસ્થા શુદ્ધિકરણ (Vapour phase refining)
- (6) ક્રોમેટોગ્રાફીય પદ્ધતિઓ (Chromatographic methods)



**(1) નિસ્સંદન :** ઝિંક અને મરક્યુરિ જેવી પ્રમાણમાં નીચા ગલનબિંદુ ધરાવતી ધાતુઓ માટે આ પદ્ધતિનો ઉપયોગ કરવામાં આવે છે. અશુદ્ધ ધાતુઓનું નિસ્સંદન કરવાથી મળતી બાષ્પને ઠારીને શુદ્ધ ધાતુ મેળવી શકાય છે. પારા જેવી ધાતુનું નીચા દબાણે નિસ્સંદન કરવા દબાણ ઘટાડવું પડે છે, જે શૂન્યાવકાશ નિસ્સંદન પદ્ધતિ દ્વારા મેળવી શકાય.

**(2) દ્રવગલન :** આ પદ્ધતિનો ઉપયોગ ટિન જેવી નીચા ગલનબિંદુ ધરાવતી ધાતુના શુદ્ધિકરણ માટે થાય છે. આ માટે અશુદ્ધ ધાતુને એક ગરમ ઢળતી સપાટી પરથી પસાર કરવામાં આવે છે; જેથી ઊંચા તાપમાને ગલન પામતી અશુદ્ધિઓમાંથી નીચા ગલનબિંદુવાળી ધાતુ શુદ્ધ સ્વરૂપે મેળવી શકાય. ઢળતી સપાટીનું તાપમાન ગોઠવી શકાય છે.



**(3) વિદ્યુતવિભાજન :** આમાં અશુદ્ધ ધાતુને એનોડ બનાવવામાં આવે છે અને તે જ ધાતુની શુદ્ધ પટ્ટીને કેથોડ બનાવવામાં આવે છે. હવે આ જ ધાતુના યોગ્ય ક્ષારના જલીય દ્રાવણમાં આ ધ્રુવો ડુબાડવામાં આવે છે. દ્રાવણમાં યોગ્ય વિદ્યુતપ્રવાહ દાખલ કરવામાં આવે તો વિદ્યુતવિભાજન દ્વારા કેથોડ પર શુદ્ધ ધાતુ જમા અને અશુદ્ધ ધાતુ એનોડ પર ઓક્સિડેશન પામી દ્રાવણમાં આયન સ્વરૂપે જશે. કેટલીક ઉમદા ધાતુઓ એનોડની આગળ પંક (mud) સ્વરૂપે એકઠી થાય છે, જેને એનોડ પંક કહે છે. આ પદ્ધતિમાં વિદ્યુતરસાયણનો સિદ્ધાંત સમાયેલો છે. અગાઉ તમે કોષના પ્રમાણિત પોટેન્શિયલ ( $E^0$ ) અને મુક્તશક્તિ ( $\Delta G$ ) વિશે અભ્યાસ કર્યો છે. આથી જેનો રિડક્શન પોટેન્શિયલ ઊંચો હોય તેનું કેથોડ પર




દ્રાવણમાંના આયનનું રિડક્શન થઈ શુદ્ધ ધાતુ જમા થાય છે. ઍનોડ પરની અશુદ્ધ ધાતુનું ઓક્સિડેશન થઈ દ્રાવણમાં આયન સ્વરૂપે દાખલ થાય છે. જો યોગ્ય પોટેન્શિયલ ગોઠવવામાં આવે તો મળતી ધાતુનું પ્રમાણ પસાર કરેલા વિદ્યુતના જથ્થાના સમપ્રમાણમાં હોય છે. આ તમે ફેરાડેના વિદ્યુતવિભાજનના પ્રથમ નિયમમાં શીખી ગયા છો.



અશુદ્ધ કોપર ધાતુનું શુદ્ધિકરણ આ પદ્ધતિથી કરી શકાય છે, જેમાં નીચે પ્રમાણેની પ્રક્રિયાઓ થાય છે :




બંને પ્રક્રિયાઓનો સમન્વય કરતાં,



આમ, અશુદ્ધમાંથી શુદ્ધ કોપર ધાતુ મળે છે. કિંક જેવી ધાતુનું પણ આ પદ્ધતિથી શુદ્ધ સ્વરૂપ મેળવી શકાય છે.

**(4) ઝેન શુદ્ધિકરણ :** આ પદ્ધતિથી સિલિકોન, જર્મેનિયમ જેવી અર્ધ ધાતુઓનું શુદ્ધિકરણ કરવામાં આવે છે. આ પદ્ધતિનો સિદ્ધાંત એ છે કે કેટલીક ધાતુઓની અશુદ્ધિઓ તેમના પિગલનમાં વધુ દ્રાવ્ય હોય છે. પરંતુ ઘન અવસ્થામાં ઓછી દ્રાવ્ય હોય છે. ઝેન શુદ્ધિકરણ પદ્ધતિમાં પણ આ જ સિદ્ધાંતનો ઉપયોગ થાય છે.





આ પદ્ધતિમાં ગોળાકાર મોબાઈલ હીટરને નળીના અશુદ્ધ અર્ધ ધાતુના એક છેડે ફિક્સ કરવામાં આવે છે. આકૃતિ 4.4માં દર્શાવ્યા પ્રમાણે પિગલિત ઝેનને હીટર સાથે આગળ ખસેડવામાં આવે છે. જેમ જેમ હીટર આગળ વધે છે તેમ તેમ શુદ્ધ અર્ધ ધાતુ (તત્ત્વ) પિગલિત દ્રવમાંથી અલગ પડે છે અને અશુદ્ધ પિગલિત દ્રવ સાથે આગળ વધે છે. આ પદ્ધતિનું પુનરાવર્તન કરવામાં આવે છે અને એક



જ દિશામાં હીટરને ફેરવવામાં આવે છે. તેને નળાકારમાં છેડાને કાપીને દૂર કરવામાં આવે છે. બાષ્પ બનેલી અર્ધ ધાતુ ઠંડી પડતાં શુદ્ધ સ્વરૂપે મળે છે. હવાની તથા ગરમીની અસર ન થાય માટે નળાકારમાં નિષ્ક્રિય વાયુ ભરેલું વાતાવરણ રાખવામાં આવે છે. અર્ધવાહકો માટે જરૂરી અતિશુદ્ધ સિલિકોન આ પદ્ધતિથી મેળવાય છે. આ ઉપરાંત જર્મેનિયમ, બોરોન, ગેલિયમ અને ઈન્ડિયમ જેવી અર્ધ ધાતુઓ/ધાતુઓનું શુદ્ધિકરણ આ પદ્ધતિથી કરવામાં આવે છે.

**(5) બાષ્પ અવસ્થા શુદ્ધિકરણ :** આ પદ્ધતિમાં અશુદ્ધ ધાતુની યોગ્ય પદાર્થ સાથે પ્રક્રિયા કરી તેનું બાષ્પશીલ સંયોજન બનાવવામાં આવે છે, જે વાયુ સ્વરૂપમાં હોવાથી અન્ય પાત્રમાં ભેગું કરી શકાય. ત્યાર બાદ આ બાષ્પશીલ સંયોજનનું વિઘટન કરતાં શુદ્ધ ધાતુ મળે છે અને મળતી આડપેદાશનો ઉપયોગ ફરી અશુદ્ધ ધાતુ સાથેની પ્રક્રિયા માટે કરી શકાય છે. આમ, આ પદ્ધતિના સિદ્ધાંતમાં બે બાબતો છે : (1) જે-તે ધાતુનું બાષ્પશીલ સંયોજન યોગ્ય પદાર્થ સાથે બનવું જોઈએ. (2) મળેલા બાષ્પશીલ સંયોજનનું સરળતાથી વિઘટન થવું જોઈએ. આમ બને તો ધાતુ મેળવવી સરળ બને. આપણે નિકલના શુદ્ધિકરણ વિશે જોઈએ, અશુદ્ધ નિકલની 330-350 K તાપમાને કાર્બન મોનોક્સાઈડના ગરમ પ્રવાહ સાથે પ્રક્રિયા કરવામાં આવે છે. જેથી નિકલ ટેટ્રાકાર્બોનિલ નામનું સંકીર્ણ સંયોજન  $[Ni(CO)_4]$  બને છે. તેમાં નિકલ ધાતુ સીધી જ કાર્બોનિલ જેવા તટસ્થ લિગેન્ડ સાથે સંયોજાય છે. આમ મળેલા નિકલ કાર્બોનિલ સંયોજનને 450-470 K તાપમાને ગરમ કરતાં વિઘટન પામે છે અને શુદ્ધ નિકલ ધાતુ મળે છે. મળતાં કાર્બન મોનોક્સાઈડને ફરી અશુદ્ધ નિકલ ધાતુમાંથી નિકલ કાર્બોનિલ બનાવવામાં વાપરી શકાય છે જેથી ખર્ચ ઓછો આવે. આ પદ્ધતિ વૈજ્ઞાનિક મોન્ડે (Mond) વિકસાવેલી માટે તેને **મોન્ડ કાર્બોનિલ પદ્ધતિ** કહે છે.

આ પ્રમાણે વાન આર્કલ (Van Arkel) પદ્ધતિનો ઉપયોગ કરી ઝિર્કોનિયમ અથવા ટિટેનિયમ જેવી ધાતુઓનું શુદ્ધિકરણ કરી શકાય છે. આ પદ્ધતિથી ઝિર્કોનિયમ અને ટિટેનિયમ જેવી ધાતુઓમાં અશુદ્ધિ સ્વરૂપે રહેલા ઓક્સિજન અને નાઈટ્રોજન દૂર કરી શકાય છે. અશુદ્ધ ધાતુને શૂન્યાવકાશ કરેલ પાત્રમાં આયોડિન સાથે ગરમ કરવામાં આવે છે. ધાતુના આયોડાઈડ વધુ બાષ્પશીલ હોઈ બાષ્પમાં ફેરવાય છે.



આમ મળતાં ધાતુ આયોડાઈડને 1800 K તાપમાને ટેંગસ્ટનના તાર (filament) પર વિદ્યુતીય રીતે ગરમ કરી વિઘટિત કરવામાં આવે છે, જેથી શુદ્ધ ધાતુ તાર પર જમા થાય છે.



**(6) કોમેટોગ્રાફીય પદ્ધતિ :** આ પદ્ધતિમાં અધિશોષણનો સિદ્ધાંત સમાવિષ્ટ છે. કોઈ એક અધિશોષક પર જુદા જુદા ધાતુ આયનોનો અધિશોષણ ક્રમ અથવા ક્ષમતા અલગ અલગ હોય છે. આથી જો કોઈ ધાતુ આયનોના મિશ્રણને કોઈ યોગ્ય ઘન અધિશોષક પર યોગ્ય દ્રાવકની મદદથી પસાર કરવામાં આવે તો મિશ્રણમાંના ઘટકો અધિશોષકના જુદા જુદા ભાગોમાં અધિશોષિત થાય છે. અધિશોષકમાંના આ અધિશોષિત ભાગોને અલગ અલગ કરી નિક્ષાલક (eluent) દ્વારા મેળવવામાં આવે છે કારણ કે જે-તે આયન કે પદાર્થ જે-તે નિક્ષાલકમાં દ્રાવ્ય બને છે. તમે પૃષ્ઠઘટના એકમમાં અધિશોષણ વિશે વિગતે અભ્યાસ કરશો.  $\text{Al}_2\text{O}_3$  જેવા ઘન અથવા ફિલ્ટર પેપર જેવા કાગળ અથવા કોઈ યોગ્ય નિષ્ક્રિય વાયુ અધિશોષક તરીકે વાપરી શકાય. જો  $\text{Al}_2\text{O}_3$  જેવો ઘન પદાર્થ અધિશોષક તરીકે વાપરીએ તો તેને એક કાચની નળીમાં ભરીને ઉપયોગમાં લઈ શકાય. જેથી કાચની નળીમાં એક સ્તંભ અથવા કોલમ (column) બનશે, તેથી આ કોમેટોગ્રાફીને **કોલમ કોમેટોગ્રાફી** કહે છે. જો ફિલ્ટર પેપરની પટ્ટી કાપી તેના પર યોગ્ય દ્રાવક દ્વારા ધાતુઆયનોનું અલગીકરણ કરી શકાય તો તેને **પેપર કોમેટોગ્રાફી** કહે છે. જો કોઈ યોગ્ય ટેકા (support) પર વાયુમય પદાર્થનો ઉપયોગ કરી અલગીકરણ કરવામાં આવે તો તેને **ગેસ કોમેટોગ્રાફી** કહે છે. તમારી પ્રયોગપોથીમાં અધિશોષણ અને કોલમ કોમેટોગ્રાફીના પ્રયોગો નિર્દેશન માટે સમાવિષ્ટ કરેલાં છે, જે શિક્ષકની મદદથી પ્રવૃત્તિરૂપે કરજો. વિજ્ઞાન કેટલું રસપ્રદ, સુંદર, આનંદમય અને નાવિન્યતાવાળું (innovative) છે તેનો અનુભવ થશે. કેટલાક રંગકો, ધનાયનો, ઋણાયનો વગેરેનું અલગીકરણ પણ યોગ્ય કોમેટોગ્રાફી પદ્ધતિ દ્વારા કરી શકાય.


#### 4.9 એલ્યુમિનિયમ (Al), કોપર (Cu), આયર્ન (Fe) અને ઝિંક (Zn) ધાતુઓનું નિષ્કર્ષણ (Extraction of Aluminium (Al), Copper (Cu), Iron (Fe) and Zinc (Zn) Metals)

**(1) એલ્યુમિનિયમનું નિષ્કર્ષણ :** એલ્યુમિનિયમના નિષ્કર્ષણને બે વિભાગમાં વહેંચી શકાય :


(A) કાચી ધાતુ (બોક્સાઈટ)માંથી શુદ્ધ એલ્યુમિના ( $\text{Al}_2\text{O}_3$ ) મેળવવું.

(B) એલ્યુમિનાનું રિડક્શન કરી એલ્યુમિનિયમ(Al) ધાતુ મેળવવી.


**(A) કાચી ધાતુ (બોક્સાઈટ)માંથી શુદ્ધ એલ્યુમિના મેળવવું :** એલ્યુમિનિયમની મુખ્ય ખનિજોમાંની એક બોક્સાઈટ છે, જેમાંથી એલ્યુમિનિયમ ધાતુ મેળવવામાં આવે છે. અશુદ્ધ બોક્સાઈટમાં સિલિકા ( $\text{SiO}_2$ ), આયર્નના ઓક્સાઈડ અને ટિટેનિયમ ડાયોક્સાઈડ ( $\text{TiO}_2$ ) અશુદ્ધિ તરીકે હોય છે. અગાઉ જોયું તેમ ખનિજ બોક્સાઈટને દળીને નાના કણોમાં ફેરવવામાં આવે છે. ત્યાર બાદ તેનું 6થી 8 % સાંદ્ર  $\text{NaOH}$ ના દ્રાવણ સાથે 473-523 K તાપમાન અને 35-36 બાર દબાણ હેઠળ પકવવામાં (digested) આવે છે. આ પ્રક્રિયાના કારણે  $\text{Al}_2\text{O}_3$  ઊભયગુણધર્મી ઓક્સાઈડ,  $\text{NaOH}$  જેવા બેઈઝ સાથે પ્રક્રિયા કરી દ્રાવ્ય હાઈડ્રેટ સોડિયમ એલ્યુમિનેટ  $\text{Na}[\text{Al}(\text{OH})_4]$  સંકીર્ણ બનાવે છે. જેને IUPAC પ્રમાણે સોડિયમ ટેટ્રા હાઈડ્રો એલ્યુમિનેટ (III) તરીકે દર્શાવી શકાય. બાકી રહેલા ઘટકો પણ  $\text{NaOH}$ માં દ્રવી જઈ દ્રાવ્ય સોડિયમ સિલિકેટ બનાવે છે પરંતુ આયર્ન અને ટિટેનિયમના હાઈડ્રોક્સાઈડ અદ્રાવ્ય હોઈ અવક્ષેપન આપે છે.




દ્રાવણને ગાળી લેવાથી દ્રાવણમાં સોડિયમ એલ્યુમિનેટ મળે છે. તેમાં  $\text{CO}_2$  વાયુ પસાર કરી દ્રાવણનું તટસ્થીકરણ કરતાં જલીય  $\text{Al}_2\text{O}_3$  અવક્ષેપન પામે છે. આ તબક્કે તાજા જ બનાવેલા જલીય  $\text{Al}_2\text{O}_3$  અથવા  $\text{Al}(\text{OH})_3$ ના અવક્ષેપ ઉમેરવામાં આવે છે, જે દ્રાવણમાંના  $\text{Al}_2\text{O}_3$ નું અવક્ષેપન કરવામાં પ્રેરિત અસર ઉપજાવે છે.



સોડિયમ સિલિકેટ દ્રાવણમાં રહી જાય છે. અદ્રાવ્ય જલીય એલ્યુમિના ( $\text{Al}_2\text{O}_3$ )ને ગાળી લેવામાં આવે છે. તેને 1470 K તાપમાને તપાવતા શુદ્ધ એલ્યુમિના મળે છે.




**(B) એલ્યુમિનાનું રિડક્શન કરી એલ્યુમિનિયમ ધાતુ મેળવવી :**  $\text{Al}_2\text{O}_3$  વિદ્યુતનું વહન કરતો નથી તથા તેનું ગલનબિંદુ ઘણું ઊંચું છે માટે તેમાંથી શુદ્ધ એલ્યુમિનિયમ ધાતુ મેળવતાં પહેલાં તેમાં વિદ્યુતનું વહન થઈ શકે તથા વિદ્યુતવિભાજન થઈ કેથોડ પર એલ્યુમિનિયમ ધાતુ મળે તેવી ગોઠવણ કરવી પડે છે. તેથી





$\text{Al}_2\text{O}_3$  સાથે ક્રાયોલાઈટ ( $\text{Na}_3\text{AlF}_6$ ) અથવા  $\text{CaF}_2$  જેવા પદાર્થ ઉમેરવામાં આવે છે. આમ અગાઉ શીખ્યા તેવા ભૌતિક-રાસાયણિક સિદ્ધાંતો અથવા ઉષ્માગતિશાસ્ત્રનો ઉપયોગ કરી  $\Delta G^0$ નું મૂલ્ય વધુ ઋણ બને તેવી પ્રણાલી બનાવવામાં આવે છે. આ મિશ્રણને લોખંડના એક પાત્રમાં-જેમાં અંદરની બાજુએ ગ્રેફાઈટનું પડ હોય છે, જે કેથોડ તરીકે કાર્ય કરે છે તેમાં લેવામાં આવે છે. આકૃતિ 4.5માં દર્શાવ્યા પ્રમાણે કાર્બનના એનોડ વાપરવામાં આવે છે અને વિદ્યુતવિભાજ્ય તરીકે

#### આકૃતિ 4.5 એલ્યુમિનિયમ ધાતુના નિષ્કર્ષણ માટે વિદ્યુતવિભાજન કોષ

પિગલિત  $\text{Al}_2\text{O}_3 + \text{Na}_3\text{AlF}_6$  નું મિશ્રણ લેવામાં આવે છે. આ માટે તાપમાન ઊંચું રાખવું પડે છે. ગ્રેફાઈટના કેથોડ પર રિડક્શન થઈ એલ્યુમિનિયમ ધાતુ મળે છે. તે કોષના ઊંચા તાપમાનને કારણે પિગલિત સ્વરૂપમાં હોવાથી કોષના નીચેના ભાગમાં આવેલા છિદ્ર દ્વારા પ્રવાહી સ્વરૂપે એલ્યુમિનિયમ બહાર આવે છે. તે ઠરતાં ઘન સ્વરૂપે એલ્યુમિનિયમ ધાતુ મળે છે. આમ ગ્રેફાઈટમાંનો કાર્બન રિડક્શનકર્તા તરીકે કાર્ય કરે છે.



આ પદ્ધતિ વૈજ્ઞાનિકો હોલ (Hall) અને હેરોલ્ટે (Heroult) સ્વતંત્ર રીતે શોધી હતી અને તેથી તેને **હોલ-હેરોલ્ટ (Hall-Heroult) પ્રક્રમ** કહે છે.  $\text{Al}_2\text{O}_3$ માંના એનોડ પર મુક્ત થતો ઓક્સિજન એનોડ સાથે જ પ્રક્રિયા કરે છે. કારણ કે એનોડ કાર્બનનો બનેલો છે અને તાપમાન ઊંચા છે, તેથી કાર્બન મોનોક્સાઈડ (CO) અને કાર્બન ડાયોક્સાઈડ ( $\text{CO}_2$ ) બને છે.



આમ એનોડ પરનો કાર્બન વપરાઈ જાય છે અથવા ખવાઈ જાય છે. એક અંદાજ પ્રમાણે ઉત્પન્ન થતાં 1 કિલોગ્રામ એલ્યુમિનિયમ દીઠ 0.5 કિલોગ્રામ કાર્બન ખવાઈ જાય છે અથવા વપરાઈ જાય છે. આથી કાર્બનના એનોડ અવારનવાર


બદલવા પડે છે. ઓક્સાઇડનું વૈશ્વિકસ્તરે ઉત્પાદન આશરે 100 મિલિયન ટન જેટલું છે, જ્યારે ભારત આશરે 1 મિલિયન ટન જેટલું ઉત્પાદન કરે છે.

**એલ્યુમિનિયમના ઉપયોગો :** એલ્યુમિનિયમ હલકી ધાતુ હોવાથી તેનો ઉપયોગ એરોપ્લેનના ભાગો, ઘર-વપરાશનાં સાધનો, રેસ માટેની મોટરનાં સાધનો બનાવવામાં થાય છે. તે વિદ્યુતનું વાહક હોવાથી વીજળીના તારમાં વપરાતું હતું પણ હાલમાં તેનો વપરાશ ઘટી ગયો છે. તેનો રિડક્શનકર્તા તરીકે ઉપયોગ કરી કોમિયમ, મેંગેનીઝ જેવી ધાતુઓના ઓક્સાઇડમાંથી તે ધાતુઓ મેળવી શકાય છે. ફટકડી તેનું અગત્યનું અને ઉપયોગી સંયોજન છે. તે ડ્યુરેલ્યુમિન, મેંગેલિયમ, એલ્નીકો તથા એલ્યુમિનિયમ બ્રોન્ઝ જેવી મિશ્ર ધાતુઓ બનાવે છે. જે એરોપ્લેનના ભાગો બનાવવામાં, વૈજ્ઞાનિક તુલાના ભાગો બનાવવામાં, ચલણી સિક્કા બનાવવામાં વગેરેમાં વપરાય છે. તેના પાતળા વરખનો સિગારેટના ખોખામાં, ગરમ પદાર્થોને ગરમ રાખવા તથા કાગળ પેકિંગને બદલે પેકિંગમાં ઉપયોગ થાય છે.



**(2) કોપર ધાતુનું નિષ્કર્ષણ :** કોપર ધાતુના નિષ્કર્ષણ માટે કોપરની ઘણી કાચી ધાતુઓ હોવા છતાં કોપર પાઈરાઈટ(CuFeS<sub>2</sub>)નો ઉપયોગ થાય છે. મુક્ત અવસ્થામાં મળતા કોપરની સાથેની અશુદ્ધિઓ દૂર કરી કોપર ધાતુ મેળવી શકાય છે. આ પદ્ધતિથી આશરે 5 % કોપર ધાતુ મેળવવામાં આવે છે. કાચી ધાતુ કાર્બોનેટ કે ઓક્સાઇડ સ્વરૂપે હોય તેને યોગ્ય રિડક્શનકર્તા સાથે ફ્લેપક (Fire) ભઠ્ઠામાં ગરમ કરવામાં આવે છે. ત્યાર બાદ કોક અને રેતી સાથે ગરમ કરતાં ઓક્સાઇડનું રિડક્શન થઈ કોપર ધાતુ મળે છે. પરંતુ કાચી ધાતુ સલ્ફાઇડ સ્વરૂપે હોય તો અગાઉ જોયું તેમ સીધું રિડક્શન થઈ શકતું નથી માટે ઓક્સાઇડમાં ફેરવી રિડક્શન કરવું પડે છે. આ પ્રક્રિયા દરમિયાન ઉત્પન્ન થતો સલ્ફર ડાયોક્સાઇડ વાયુ વાતાવરણમાં પ્રદૂષણ ફેલાવે છે. પાઈરાઈટ્સની નીચી જાતની કાચી ધાતુ માટે ભીની ધાતુકર્મવિધિ વપરાય છે, જ્યારે ઊંચી જાતની કાચી ધાતુ માટે સૂકી ધાતુકર્મવિધિ વપરાય છે. કોપરને સલ્ફર માટે વધારે આકર્ષણ હોઈ કોપર સલ્ફાઇડનું રિડક્શન મુશ્કેલ હોય છે. તાપમાનના વધારા સાથે આ આકર્ષણ વધે છે. આયર્નને ઓક્સિજન માટે વધારે આકર્ષણ હોય છે. સૂકી ધાતુકર્મવિધિને પાંચ તબક્કામાં વહેંચી શકાય : (i) સંકેન્દ્રણ (Concentration) (ii) નિસ્તાપન અથવા ભૂંજન (Roasting) (iii) પ્રદ્રાવણ (Smelting) (iv) બેસેમરીકરણ (Bessemerisation) (v) શુદ્ધિકરણ (Refining).

**(i) સંકેન્દ્રણ :** કુદરતમાં મળી આવતાં કોપરના સલ્ફાઇડ ખનિજોમાં આશરે 2 % જેટલું કોપર હોય છે. કાચી ધાતુનું સંકેન્દ્રણ કરવા માટે ફીણપ્લાવન પદ્ધતિ વપરાય છે. (યાદ કરો : અગાઉ શીખ્યા તે પ્રમાણે ફીણપ્લાવન પદ્ધતિ સલ્ફાઇડ ખનિજોના સંકેન્દ્રણ માટે વપરાય છે.) દળેલા ખનિજને પાણીમાં નિલંબિત કરી તેમાં ટર્પેન્ટાઇન તેલ અથવા ક્ષાયોલાઈટ તેલ ઉમેરવામાં આવે છે. ત્યાર બાદ તેમાં હવા ફૂંકવામાં આવે છે. આથી તેલ ખનિજ પર લાગી જાય છે અને હવાના પરપોટાઓ સાથે ઉપરના ભાગમાં ફીણ તરીકે એકઠું થાય છે અને અશુદ્ધિઓ તથા કચરો નીચે જમા થાય છે. ફીણને ઝારા વડે કાઢી લેવામાં આવે છે. આ પ્રમાણે સાંદ્રણ કરવાથી લગભગ 25 % કોપર ધરાવતી કાચી ધાતુ મળે છે.

**(ii) નિસ્તાપન અથવા ભૂંજન :** ફીણપ્લાવન પદ્ધતિથી મેળવેલી કાચી ધાતુનું હવામાં ભૂંજન કરવામાં આવે છે. જેથી ઊંચા તાપમાનને કારણે ભેજ વરાળરૂપે અને સલ્ફર તથા આર્સેનિક તેમના ઓક્સાઇડ એટલે કે સલ્ફર ડાયોક્સાઇડ અને આર્સેનિક ઓક્સાઇડ સ્વરૂપે દૂર થાય છે. ભૂંજન દરમિયાન આયર્ન સલ્ફાઇડનું આયર્ન ઓક્સાઇડમાં રૂપાંતર ન થાય ત્યાં સુધી ક્યુપ્રસ સલ્ફાઇડનું તેના ઓક્સાઇડમાં રૂપાંતર થતું નથી.




**(iii) પ્રદ્રાવણ :** ભૂંજનથી મળેલા મિશ્રણને વાતભઠ્ઠામાં રેતી (SiO<sub>2</sub>) સાથે પીગાળવામાં આવે છે તેથી રેતી અને આયર્ન ઓક્સાઇડ સંયોજાઈ આયર્ન સિલિકેટ (FeSiO<sub>3</sub>) બનાવે છે, જેને સ્લેગ (Slag) કહે છે. તે હલકો હોવાથી મિશ્રણ ઉપર તરતો રહે છે અને તેથી તેને વખતોવખત મિશ્રણ પરથી દૂર કરવામાં આવે છે. આમ પ્રદ્રાવણ દરમિયાન આયર્ન ઓક્સાઇડ સ્લેગરૂપે દૂર થાય છે.






ભૂંજન દરમિયાન જો ક્યુપ્રસ સલ્ફાઇડ સાથે ક્યુપ્રસ ઓક્સાઇડ બન્યો હોય તો તે ક્યુપ્રસ સલ્ફાઇડમાં ફેરવાય છે.





આ રીતે મળતા FeOને સ્લેગ તરીકે દૂર કરી શકાય છે. ત્યાર બાદ મળતા મિશ્રણમાં આયર્ન સલ્ફાઇડ (FeS) અને ક્યુપ્રસ સલ્ફાઇડ(Cu<sub>2</sub>S)નું મિશ્રણ હોય છે. જેને 'મેટ્ટે' (matte) કહે છે. તે ભારે હોવાથી પાત્રમાં તળિયે એકઠી થાય છે અને હલકો આયર્ન સિલિકેટનો સ્લેગ તરતો રહે છે. જેથી તેને દૂર કરવો સરળ પડે છે.

(iv) બેસેમરીકરણ : બેસેમરીકરણ વિધિમાં મિશ્રણમાં રહી ગયેલા આયર્નને દૂર કરવામાં આવે છે. આ માટે





આકૃતિ 4.6 બેસેમરીકરણ

પ્રદાવણથી મળેલા દ્રવને (મિશ્રણને) બેસેમર પરિવર્તક (Bessemer's Converter)માં રેડવામાં આવે છે અને તેમાં જરૂર પૂરતી રેતી ઉમેરી આકૃતિ 4.6માં બતાવ્યા પ્રમાણે કન્વર્ટરને ઊભી (શિરોલંબ) સ્થિતિમાં લાવવામાં આવે છે. તેમાં ઊંચા દબાણે હવા દાખલ કરવામાં આવે છે. તેથી આયર્ન સલ્ફાઇડનું ઓક્સાઇડમાં રૂપાંતર થાય છે અને રેતી સાથે સંયોજાઈ આયર્ન સિલિકેટ (સ્લેગ) બને છે.



બેસેમરીકરણ દરમિયાન બધા જ આયર્ન સલ્ફાઇડનું આયર્ન ઓક્સાઇડમાં રૂપાંતર થયા બાદ જ ક્યુપ્રસ સલ્ફાઇડનું ઓક્સિડેશન થઈ ક્યુપ્રસ ઓક્સાઇડ બને છે. જ્યારે પૂરતા પ્રમાણમાં ક્યુપ્રસ ઓક્સાઇડ બને

છે ત્યારે હવા દાખલ કરવાનું બંધ કરવામાં આવે છે. ક્યુપ્રસ સલ્ફાઇડ અને ક્યુપ્રસ ઓક્સાઇડ વચ્ચે સ્વયં ઓક્સિડેશનને લીધે કોપર દ્રવ સ્થિતિમાં મળે છે.




કોપરને દ્રવ સ્થિતિમાં બેસેમર કન્વર્ટરમાંથી કાઢી લેવામાં આવે છે. આ કોપર જેમ જેમ ઠંડું પડે છે તેમ તેમ દ્રવમાંથી સલ્ફર ડાયોક્સાઇડ વાયુના પરપોટા નીકળતા જણાય છે. આથી કોપરની સપાટી પર ફોલ્લા પડ્યાં હોય તેવું લાગે છે, જેને ફોલ્લાવાળું તાંબુ (Blister Copper) કહે છે. આ કોપર લગભગ 95 % શુદ્ધ હોય છે. તેમાં મુખ્યત્વે સલ્ફર અને લોખંડની અશુદ્ધિઓ હોય છે. અલ્પ પ્રમાણમાં Zn, Si, As, Sb, Bi, Au, Pt જેવી અશુદ્ધિઓ પણ હોય છે.




(v) શુદ્ધિકરણ :

(A) ઉષ્મા શુદ્ધિકરણ : ફોલ્લાવાળા તાંબાને હવાની હાજરીમાં ક્ષેપક ભટ્ટીમાં ગરમ કરવામાં આવે છે, જેથી As, Sb વગેરેના બાષ્પશીલ ઓક્સાઇડ દૂર થાય છે. Fe, Bi, Zn વગેરેના સિલિકેટ કોપર પર સ્લેગ તરીકે તરે છે, જેને દૂર કરવામાં આવે છે. રહી જતી અશુદ્ધિઓ જેવી કે Ag, Au, Ptને દૂર કરી શકાતી નથી. આ દરમિયાન થોડો ક્યુપ્રસ ઓક્સાઇડ ઉત્પન્ન થાય છે, જે કોપરમાં ઓગળે છે અને તેથી તે બરડ બની જાય છે. તેને બરડ બનતો રોકવા દ્રવ તાંબા પર કોલસાની ભૂકી પાથરીને, દ્રવને ઝાડની તાજી કાપેલી ડાળી વડે હલાવવામાં આવે છે. કોપરની ગરમીને કારણે લાકડાની ડાળીનું વિચ્છેદક નિસ્સંદન થઈ મિથેન જેવા વાયુ ઉત્પન્ન થાય છે, જે ક્યુપ્રસ ઓક્સાઇડનું કોપરમાં રિડક્શન કરે છે. આ રીતે મળતું કોપર 99.5 % શુદ્ધ હોય છે. તે ઘણું મજબૂત હોવાથી સામાન્ય વપરાશમાં ઉપયોગી છે.

**(B) વિદ્યુતવિભાજન :** ઉષ્મા શુદ્ધિકરણથી મેળવેલ કોપરમાં થોડી ઘણી અશુદ્ધિને કારણે તે સારું વિદ્યુતવાહક હોતું નથી. તેમાં Ag, Au, Pt જેવી ઉમદા ધાતુઓ રહેલી હોવાથી તે મેળવી લેવી હિતાવહ છે. આથી સંપૂર્ણ શુદ્ધ કોપર મેળવવા માટે વિદ્યુતવિભાજન પદ્ધતિ ઉપયોગમાં લેવાય છે. આકૃતિ 4.7માં દર્શાવ્યા પ્રમાણે કોપર સલ્ફેટના મંદ સલ્ફ્યુરિક એસિડમાં બનાવેલા દ્રાવણને વિદ્યુતવિભાજ્ય તરીકે એક પાત્રમાં લેવામાં આવે છે. તેમાં અશુદ્ધ કોપરની જાડી પટ્ટીઓ અથવા સળિયા એનોડ તરીકે અને શુદ્ધ કોપરની પટ્ટી કેથોડ તરીકે લટકાવવામાં આવે છે. વિદ્યુતપ્રવાહ દ્રાવણોમાં પસાર કરતા વિદ્યુતવિભાજન દ્વારા એનોડ અને કેથોડ પર નીચે પ્રમાણેની પ્રક્રિયાઓ થાય છે :



આકૃતિ 4.7 કોપરનું વિદ્યુતવિભાજન




આમ, વીજપ્રવાહ ચાલુ રહે ત્યાં સુધી અશુદ્ધ કોપરનું કોપર આયનમાં ઓક્સિડેશન થઈ દ્રાવણમાં જાય છે અને દ્રાવણમાંનું કોપર આયન રિડક્શન દ્વારા શુદ્ધ કોપર ધાતુમાં ફેરવાય છે, જે કેથોડ પર જમા થાય છે. Ag, Au અને Pt જેવી ઉમદા ધાતુઓનું ઓક્સિડેશન ન થતું હોવાથી તે એનોડ નીચે જમા થાય છે, જેને **એનોડ પંક (anode mud)** કહે છે. તેમાંથી Ag, Au, Pt ધાતુઓ મેળવી શકાય છે. કેથોડ પર મળતા કોપરની શુદ્ધતા 99.96થી 99.99 % જેટલી હોય છે.

**કોપરના ઉપયોગો :** કોપરનો ઉપયોગ વિદ્યુતીય સાધનો બનાવવામાં, બોઈલરની નળીઓ બનાવવા, પતરાં તથા ગૃહઉપયોગી વાસણો બનાવવામાં, ચલણી સિક્કા તથા સોનાનાં ઘરેણાંને ટકાઉ બનાવવા માટે ઉમેરવામાં આવે છે. Ag, Au જેવી ધાતુઓના આયનો તેમના દ્રાવણમાંથી ધાતુરૂપે મેળવવાની રિડક્શન પ્રક્રિયામાં પણ વપરાય છે. આ ઉપરાંત કોપર ઘણી બધી મિશ્ર ધાતુઓ બનાવે છે. જેમાંની કેટલીક જાણીતી મિશ્ર ધાતુઓમાં પિત્તળ, કાંસુ, જર્મન સિલ્વર, મોનલ મેટલ, બેલ મેટલ, ડેલા મેટલ, કોન્સ્ટન્ટન, મુન્ડ્લ મેટલ, ફોસ્ફર બ્રોન્ઝ, એલ્યુમિનિયમ બ્રોન્ઝ વગેરે છે.

**(3) આયર્ન ધાતુનું નિષ્કર્ષણ :** આયર્નની કાચી ધાતુઓ પૈકી હેમેટાઈટ ( $\text{Fe}_2\text{O}_3$ )નો ઉપયોગ આયર્ન ધાતુ મેળવવા માટે થાય છે. આ માટેના ત્રણ તબક્કાઓ છે :




(i) ભૂંજન અને કેલ્સિનેશન (ii) રિડક્શન અને પ્રદ્રાવણ (iii) શુદ્ધિકરણ

**(i) ભૂંજન અને કેલ્સિનેશન :** આયર્ન ધરાવતી ઓક્સાઈડ સ્વરૂપની કાચી ધાતુઓને પહેલા થોડા કોલ સાથે ભટ્ટીમાં ગરમ કરી ભૂંજન કરવામાં આવે છે જેથી તેમાંથી ભેજ, કાર્બોનેટનું વિઘટન થઈ કાર્બન ડાયોક્સાઈડ વગેરે બાષ્પશીલ અશુદ્ધિઓ દૂર થાય છે. ફેરસ ઓક્સાઈડનું ફેરિક ઓક્સાઈડમાં રૂપાંતર થતું હોવાથી તે સિલિકા સાથે સંયોજાઈ પ્રદ્રાવણ સ્લેગ બનાવતો નથી. ભટ્ટીમાં રહેલું મિશ્રણ છિદ્રાળુ બને છે.





આકૃતિ 4.8 વાતભઢી

$\Delta_r G$ માં થતા ફેરફારોનો અભ્યાસ કરી વાતભઢીમાં થતી પ્રક્રિયાઓના તાપમાનનું નિયંત્રણ કરીને પ્રક્રિયા પરિણામે તેવું કરી શકાય. તમે ધોરણ 10માં લણી ગયા છે કે વાતભઢી ખૂબ ઊંચી ભઢી છે અને તેમાં જુદી જુદી ઊંચાઈએ તાપમાન જુદાં જુદાં હોય છે. 500-800 K (વાતભઢીમાં નીચા તાપમાનનો ગાળો) તાપમાને નીચેની પ્રક્રિયાઓ થાય છે :




900-1500 K (વાતભઢીમાં ઊંચા તાપમાનનો ગાળો) તાપમાને નીચેની પ્રક્રિયાઓ થાય છે :





લાઈમસ્ટોનનું વિઘટન થઈ મળતો કેલ્શિયમ ઓક્સાઈડ કાચી ધાતુમાંની સિલિકેટ અશુદ્ધિને સ્વેગ તરીકે દૂર કરે છે. સ્વેગ પિગલિત સ્વરૂપમાં હોઈ આયર્નથી અલગ પડી જાય છે. આમ, વાતભઢીમાં જુદાં જુદાં તાપમાને થતી પ્રક્રિયાઓ નીચે પ્રમાણે દર્શાવી શકાય :

(ii) રિડક્શન અને પ્રદ્રાવણ : ભૂંજનથી મળેલા છિદ્રાળુ


મિશ્રણમાં લાઈમ સ્ટોન, કોક વગેરે ઉમેરી તેમને આકૃતિ 4.8માં દર્શાવ્યા પ્રમાણે વાતભઢી (Blast Furnace)ના ઉપરના ભાગમાંથી ઉમેરવામાં આવે છે. અહીં ઓક્સાઈડનું આયર્ન ધાતુમાં રિડક્શન થાય છે. વાતભઢીમાં થતી પ્રક્રિયાઓ સમજવામાં ઉષ્માગતિશાસ્ત્ર ઉપયોગી નીવડે છે. જેમ કે કોકમાંથી બનતો કાર્બન મોનોક્સાઈડ કેવી રીતે રિડક્શન કરે છે ? શા માટે આવી જ ભઢી પસંદ કરવામાં આવી છે ? આ ભઢીનું મુખ્ય કાર્ય નીચેની પ્રક્રિયાઓ પૂરી કરવાનું છે :



આમ કોક સીધું જ રિડક્શન કરી શકે છે. કાર્બન સાથે FeOમાંથી મળતો ઓક્સિજન સંયોજાઈ CO વાયુ બનાવે છે.




ઉપરોક્ત સરળ પ્રક્રિયાઓ (4.2) અને (4.3)ના સમન્વયથી પ્રક્રિયા (4.1) મળે છે. આથી પ્રક્રિયાનો મુક્તશક્તિ ફેરફાર ( $\Delta_r G$ ) નીચે પ્રમાણે થશે :





જો  $\Delta_r G$ નું મૂલ્ય ઋણ મળે તો જ પ્રક્રિયા પરિણામે.

આથી  $\Delta_r G$  અને તાપમાનના અભ્યાસ પરથી જુદાં જુદાં તાપમાને


(i) 500-900 K તાપમાનના ગાળામાં





(કાચી ધાતુ)




(લાઈમ સ્ટોન)



(ii) 1270 K તાપમાને



(કોક)




(iii) 2170 K તાપમાને પિગલિત સ્લેગ બને છે.

(iv) 2170 K કરતાં ઊંચા તાપમાને પિગ આયર્ન બને છે.

વાતભટ્ટીમાંથી મળેલું આયર્ન 4 % કાર્બન ધરાવે છે અને ઘણી અશુદ્ધિઓ ઉપરાંત અલ્પ પ્રમાણમાં S, P, Si, Mn વગેરે ધરાવે છે. તેને **પિગ આયર્ન (Pig iron)** કહે છે. પિગ આયર્નને જુદા જુદા આકારમાં ઘડી શકાય છે. ઘડતર લોખંડ (Cast iron) પિગ આયર્ન કરતાં અલગ છે. પિગ આયર્ન, આયર્નનો ભંગાર અને કૉકના મિશ્રણમાં ગરમ હવા ફૂંકવાથી ઘડતર લોખંડ બને છે. તેમાં કાર્બનનું પ્રમાણ કંઈક અંશે ઓછું (આશરે 3 %) જેટલું હોય છે. તે સખત અને બરડ હોય છે.

**(iii) શુદ્ધિકરણ :** ભરતર લોખંડ (Wrought iron) અથવા દબનીય લોખંડ (Malleable iron) વ્યાવહારિક લોખંડમાંનું સૌથી શુદ્ધ સ્વરૂપ છે. ભરતર લોખંડને ઘડતર લોખંડમાંથી પરાવર્તની ભટ્ટી (reverberatory)માં બનાવવામાં આવે છે કે જેમાં હેમેટાઈટનું પડ લગાવેલું હોય છે. હેમેટાઈટ કાર્બનનું કાર્બન મોનોક્સાઈડમાં રૂપાંતર કરે છે.



લાઈમસ્ટોનને અભિવાહક (flux) તરીકે ઉમેરવામાં આવે છે અને સલ્ફર, સિલિકોન તથા ફોસ્ફરસનું ઓક્સિડેશન થઈ સ્લેગ સાથે નીકળી જાય છે. ધાતુને ભટ્ટીમાંથી બહાર કાઢી લઈ રોલર વચ્ચેથી પસાર કરતાં સ્લેગ દૂર થાય છે અને આયર્ન ધાતુ મળે છે.

**આયર્નના ઉપયોગો :** આયર્નનું સૌથી વધુ અગત્યનું સ્વરૂપ ઘડતર લોખંડ છે. તેને ઘડી શકાતું હોઈ તે સ્ટવ, રેલવેના પાટા, ગટરના પાઈપ, રમકડાં વગેરે બનાવવામાં વપરાય છે. તે ભરતર લોખંડ અને સ્ટીલ બનાવવામાં વપરાય છે. ભરતર લોખંડ વહાણના લંગર (anchor), તાર, બોલ્ટ, સાંકળો, ખેતીવાડીનાં સાધનો વગેરે બનાવવામાં વપરાય છે. સ્ટીલના અનેક ઉપયોગો છે. આયર્ન સાથે અન્ય ધાતુઓ ભેળવી ઈચ્છનીય ગુણધર્મવાળા જુદા જુદા પ્રકારના સ્ટીલ બનાવી શકાય છે. નિકલ ધરાવતા સ્ટીલનો ઉપયોગ દોરડાઓ, ઓટોમોબાઈલ, ઍરોપ્લેનના ભાગો, લોલકો, માપવા માટેની ટેપ વગેરેમાં થાય છે. ક્રોમિયમ ધરાવતા સ્ટીલનો ઉપયોગ કાપવાના અને દળવાનાં યંત્રોમાં તથા સ્ટેનલેસ સ્ટીલનો ઉપયોગ સાઈકલ, ઓટોમોબાઈલ, વાસણો, પેન વગેરેમાં થાય છે.


**(4) ઝિંક ધાતુનું નિષ્કર્ષણ :** ઝિંક ધાતુની કાચી ધાતુઓ, ઓક્સાઈડ, કાર્બોનેટ અને સલ્ફાઈડ સ્વરૂપે મળી આવે છે. જેમાંની ઝિંક સલ્ફાઈડ ઝિંક બ્લેન્ડ તરીકે ઓળખાય છે. તેનો ઉપયોગ મહદંશે ઝિંક ધાતુ મેળવવા થાય છે. કાર્બન




વડે રિડક્શન દ્વારા ઝિંક ધાતુ મેળવાય છે. આ નિષ્કર્ષણ જુદા જુદા ચાર તબક્કામાં થાય છે : (i) સંકેન્દ્રીકરણ (ii) ભૂંજન (iii) રિડક્શન (iv) શુદ્ધિકરણ

**(i) સંકેન્દ્રીકરણ :** ઝિંકની કાચી ધાતુ ZnS સલ્ફાઇડયુક્ત ખનિજ હોવાથી તેનું અગાઉ શીખ્યા તેમ ફીણખલાવન પદ્ધતિનો ઉપયોગ કરી સંકેન્દ્રીકરણ કરવામાં આવે છે. તે ગેલિના (લેડ સલ્ફાઇડ-PbS), રેતી વગેરે અશુદ્ધિઓ ધરાવે છે. તેને દળીને પાઉડર સ્વરૂપમાં ફેરવી એક પાત્રમાં લેવામાં આવે છે, જેમાં પાણી ઉમેરવામાં આવે છે. તેમાં ટર્પેન્ટાઇન ઓઇલ ઉમેરી હવા પસાર કરવામાં આવે છે. આથી ઝિંકના સલ્ફાઇડ ખનિજ હલકા હોવાથી હવાના પરપોટા દ્વારા બનતા હલકા ફીણ સાથે ઉપર આવી જાય છે. જ્યારે અન્ય અશુદ્ધિ દ્રાવણમાં રહી જાય છે અથવા તળિયે બેસી જાય છે. આમ ફીણખલાવન વિધિથી મળેલા ફીણને વખતોવખત ઝારા વડે દૂર કરી સંકેન્દ્રિત કાચી ધાતુ એકઠી કરવામાં આવે છે. જો ખનિજ તરીકે કેલેમાઇન હોય તો તેમાં ગેલિનાની અશુદ્ધિ ન હોવાથી આ પ્રક્રિયા કરવી પડતી નથી.

**(ii) ભૂંજન :** સંકેન્દ્રિત કાચી ધાતુ ZnS અથવા કેલેમાઇનનું હવામાં ભૂંજન કરવામાં આવે છે. જેથી તે ઓક્સાઇડ સ્વરૂપ ZnOમાં ફેરવાય છે. કાચી ધાતુ તરીકે ZnS હોય ત્યારે એ ધ્યાન રાખવું જરૂરી બને છે કે તે શક્ય તેટલું ZnOમાં ફેરવાય, નહિ તો મુક્ત થતો SO<sub>2</sub> વાયુ સાથે સંયોજાઈ ઝિંક સલ્ફેટમાં ફેરવાઈ જાય છે.




જો કાર્બોનેટ ખનિજ હોય તો,



આમ, ઝિંક ઓક્સાઇડ મેળવાય છે.




**(iii) રિડક્શન :** ભૂંજન દ્વારા મેળવેલ ઝિંક ઓક્સાઇડને પાઉડર સ્વરૂપ ધરાવતા કોલ અથવા એન્થ્રેસાઇટ કોલ સાથે મિશ્ર કરી નળાકારીય રિટોર્ટ (retort) જે અગ્નિરોધક (fire clay) ઈટોનો બનેલો હોય છે. તેમાં લાલચોળ થાય તે રીતે સખત ગરમ કરવામાં આવે છે. રિટોર્ટનો એક છેડો બંધ હોય છે અને તેના બીજા ખુલ્લા ભાગ સાથે બીજા રિટોર્ટ જોડવામાં આવે છે. જેથી તે શીતક (condensor) તરીકે કામ કરે છે અને બહાર આવતી ઝિંકની બાષ્પને ઠંડી પાડે છે. આવા ઘણા બધા રિટોર્ટ એકબીજા સાથે જોડી શકાય. તેને તેના મુખ તરફ ઢળતો રાખવામાં આવે છે. જ્યારે ગરમ કરવામાં આવે ત્યારે કાર્બન, ઝિંક ઓક્સાઇડના ઓક્સિજન સાથે સંયોજાઈ કાર્બન મોનોક્સાઇડ બનાવે છે. કાર્બન મોનોક્સાઇડ ચિનાઈ માટીના ટ્યૂબના છેડે વાદળી જ્યોતથી બળે છે. થોડા સમય પછી જ્યોત વધુ તેજસ્વી બને છે જે દર્શાવે છે કે હવે ધાતુની બાષ્પ બનવા લાગી છે. એક નાનું શીતક કે જે લોખંડનું બનાવેલું હોય છે જેને પ્રોલોંગ (prolong) અથવા નોઝલ કહે છે. તેને ચિનાઈ માટીની ટ્યૂબના દરેક છેડા સાથે જોડવામાં આવે છે જેથી ઝિંક ધાતુ ઠરીને તેમાં જમા થાય છે. આ ધાતુને કાઢી લઈ તેને ચોસલામાં ઢાળવામાં આવે છે જેથી આપણને વ્યાપારિક (commercial) ધોરણે ઝિંક મળે છે જેને સ્પેલ્ટર (spelter) કહે છે.



શરૂઆતમાં આવતા નિસ્ચંદિત પ્રવાહીમાં કેડમિયમની અશુદ્ધિ નીકળી જાય છે કારણ કે તે સહેલાઈથી રિડક્શન પામે છે અને તે ઝિંક કરતાં વધુ બાષ્પશીલ છે.

**(iv) શુદ્ધિકરણ :** રિડક્શન દ્વારા મેળવેલ Zn જેને સ્પેલ્ટર કહે છે, તેમાં Fe, Al, As, Sb જેવી અશુદ્ધિઓ હોય છે જેને વારંવાર નિસ્ચંદન દ્વારા દૂર કરી શકાય છે. પરંતુ શુદ્ધ ઝિંક સલ્ફેટનું દ્રાવણ મેળવવા માટે તેની મંદ H<sub>2</sub>SO<sub>4</sub> સાથે પ્રક્રિયા કરવામાં આવે છે. ઝિંક સલ્ફેટના આ દ્રાવણનું ઘનિષ્ઠ શુદ્ધિકરણ કરવામાં આવે છે. કેડમિયમનું ઝિંક રજ વડે અવક્ષેપન કરવામાં આવે છે. આયર્ન ફેરિક અવસ્થામાં ફેરવાય છે. Al, Sb અને Asને યોગ્ય એસિડિકતાવાળા દ્રાવણથી અલગ કરવામાં આવે છે. ત્યાર બાદ દ્રાવણને ગાળી લઈ શુદ્ધ ઝિંક સલ્ફેટનું દ્રાવણ મેળવવામાં આવે છે. અગાઉ કોપર

માટે જોયું તેમ અશુદ્ધ ઝિંકનો એનોડ બનાવવામાં આવે છે અને શુદ્ધ ઝિંકની પટ્ટી અથવા સળિયાનો કેથોડ બનાવવામાં આવે છે. વિદ્યુતવિભાજ્ય તરીકે મંદ  $H_2SO_4$  ધરાવતું  $ZnSO_4$ નું દ્રાવણ રાખવામાં આવે છે. એનોડ અને કેથોડ પર નીચે પ્રમાણે પ્રક્રિયાઓ થાય છે :



**ઝિંકના ઉપયોગો** : ઝિંકનો ઉપયોગ વિદ્યુતીય કોષ બનાવવામાં, ઝિંકનો ઢોળ ચઢાવવામાં તથા ગેલ્વેનાઈઝિંગ માટે પણ છે. પિત્તળ, જર્મન-સિલ્વર જેવી મિશ્ર ધાતુઓમાં કૉપર સાથે વપરાય છે. ઝિંક પાઉડર રિડક્શન-પ્રક્રિયામાં વપરાય છે.  $Ag^+$  અથવા  $Au^{3+}$  આયન ધરાવતાં દ્રાવણોમાંથી ચાંદી (Ag) અને ગોલ્ડ (Au) ધાતુ સ્વરૂપે રિડક્શન દ્વારા મેળવાય છે. લોખંડના પતરા પર ઢોળ ચઢાવી ગેલ્વેનાઈઝ્ડ આયર્ન, ક્ષારશથી રક્ષણ મેળવવામાં ઉપયોગી છે.

### સારાંશ

લોખંડ, તાંબુ, ચાંદી, સોનું, પારા જેવી ધાતુઓ અને ઓક્સિજન, નાઈટ્રોજન જેવી અધાતુઓ માનવજીવન સાથે આદિકાળથી સંકળાયેલી છે. આ બધી ધાતુઓ આપણે શુદ્ધ સ્વરૂપમાં અથવા અન્ય કોઈ પદાર્થ સાથે ભેળવેલી મિશ્ર ધાતુ તરીકે વાપરતા આવ્યા છીએ. આવી ધાતુઓ મેળવતા પહેલાં ઘણીબધી પ્રક્રિયાઓ અને પ્રક્રમોનો ઉપયોગ કરવો પડે છે.

ધાતુઓ મોટે ભાગે તેમના ઓક્સાઈડ, સલ્ફાઈડ કે કાર્બોનેટ સંયોજન સ્વરૂપે સંયોજિત અવસ્થામાં અને ઘણા ઓછા કિસ્સાઓમાં મુક્ત સ્વરૂપે મળી આવે છે. પૃથ્વીના પોપડામાં તેમના પ્રમાણમાં અલગ અલગ હોય છે, જે પદાર્થો ખડક, ખાણ અથવા પૃથ્વીના પોપડામાંથી મેળવવામાં આવે છે તેને ખનિજ કહે છે. એક જ ધાતુના એક કરતાં વધુ ખનિજ હોઈ શકે છે. દરેક ખનિજમાંથી ધાતુ કે તત્ત્વનું એકસરખું પ્રમાણ પણ મળતું નથી. આથી જુદાં જુદાં ખનિજોમાંથી સૌથી વધુ અને ઊંચી ગુણવત્તાવાળો ભાગ મેળવીએ તેને કાચી ધાતુ કહે છે. જેમ કે લોખંડ માટે હેમેટાઈટ, એલ્યુમિનિયમ માટે બૉક્સાઈટ, કૉપર માટે કૉપર પાઈરાઈટ્સ, ઝિંક માટે ઝિંક બ્લેન્ડ વગેરે.

કાચી ધાતુમાંથી ધાતુનું નિષ્કર્ષણ કરવાની સમગ્ર પ્રક્રિયાને ધાતુકર્મવિધિ કહે છે. આ એકમમાં આપણે કેટલીક ધાતુઓની તેમના ખનિજ અથવા કાચી ધાતુમાં નિષ્કર્ષણ કરવા વિશે અભ્યાસ કર્યો છે. અશુદ્ધિઓ, ભૂમિય પદાર્થો વગેરે સાથેના ધાતુના સંયોજિત સ્વરૂપને ગેંગ (gangue) કહે છે. કાચી ધાતુમાંથી ધાતુ મેળવવા માટે અગત્યના ત્રણ તબક્કા છે : (i) કાચી ધાતુનું સંકેન્દ્રકરણ (ii) સંકેન્દ્રિત કાચી ધાતુમાંથી ધાતુનું અલગીકરણ અને (iii) ધાતુનું શુદ્ધિકરણ. પૃથ્વીના પોપડામાં એલ્યુમિનિયમની કાચી ધાતુની પ્રચૂરતા પૃથ્વીના પોપડામાંથી મળતાં તત્ત્વોમાં ત્રીજે સ્થાને છે. કાચી ધાતુના સંકેન્દ્રકરણમાં અશુદ્ધિઓ, ધાતુના ભૌતિક અને રાસાયણિક ગુણધર્મો તથા પર્યાવરણને નુકસાન ન કરે તે બાબતોને ધ્યાનમાં રાખી પદ્ધતિઓ વિકસાવવામાં આવે છે. સંકેન્દ્રકરણ માટેની પદ્ધતિઓમાં (1) જલીય પ્રક્ષાલન (2) ચુંબકીય અલગીકરણ (3) ફીણપ્લાવન પદ્ધતિ અને (4) નિક્ષાલન પદ્ધતિ છે. જલીય પ્રક્ષાલનનો સિદ્ધાંત ગેંગની સાપેક્ષ ઘનતાનો છે. ચુંબકીય અલગીકરણ પદ્ધતિમાં ચુંબકીય ક્ષેત્રમાં આકર્ષણ-અપાકર્ષણનો સિદ્ધાંત છે. ફીણપ્લાવન પદ્ધતિમાં સલ્ફાઈડ ખનિજોની કૃત્રિમ રીતે ફીણ ઉત્પન્ન કરી સંકેન્દ્રિત કરવામાં આવે છે. નિક્ષાલનમાં જુદા જુદા દ્રાવ્યની જુદા જુદા દ્રાવકોમાં દ્રાવ્યતાનો સિદ્ધાંત છે.

કાચી ધાતુ (અયસ્ક)માંથી અપરિષ્કૃત (crude) ધાતુના નિષ્કર્ષણમાં કેટલાક તબક્કાઓ સંકળાયેલા છે. જેમ કે ઓક્સાઈડમાં પરિવર્તન અને ઓક્સાઈડનું ધાતુમાં રિડક્શન. ઓક્સાઈડમાં પરિવર્તન માટે ઉપયોગમાં લેવાતા તબક્કાઓમાં (1) કેલ્શિનેશન (2) ભૂંજન - જેના દ્વારા ધાતુ ઓક્સાઈડ સ્વરૂપમાં મેળવાય છે. કેટલાક પદાર્થોને

દૂર કરવા માટે કેટલાક પદાર્થો ઉમેરાય છે. જેમ કે આયર્ન ઓક્સાઇડને દૂર કરવા રેતી (સિલિકા) ઉમેરવામાં આવે છે. જેથી આયર્ન સિલિકેટ ( $FeSiO_3$ ) સ્લેગ સ્વરૂપમાં મળે છે. તે હલકો હોવાથી દૂર કરી શકાય છે. આવાં કાર્યો માટે વપરાતી ભઠ્ઠીઓમાં પરાવર્તની ભઠ્ઠી ક્ષેપક ભઠ્ઠી અને વાતભઠ્ઠી જેવી ભઠ્ઠીઓ વપરાશમાં લેવાય છે.

ધાતુના ઓક્સાઇડ મેળવ્યા બાદ તેની યોગ્ય રિડક્શનકર્તા સાથે પ્રક્રિયા કરી ધાતુ મેળવાય છે. રિડક્શનકર્તા તરીકે કાર્બન, કોલ, કાર્બન મોનોક્સાઇડ, સક્રિય ધાતુ વગેરેનો ઉપયોગ કરવામાં આવે છે. તાપમાનના ફેરફાર સાથેના ધાતુકર્મવિધિના અભ્યાસને 'પાયરો (ઉત્તાપીય) ધાતુકર્મવિધિ' (pyrometallurgy) કહે છે. વિદ્યુતપ્રવાહ દ્વારા ઇલેક્ટ્રોનનો ઉપયોગ કરીને પણ રિડક્શન કરી શકાય છે.

ઉષ્માગતિશાસ્ત્રમાંના સિદ્ધાંતો, રાસાયણિક સંતુલન, લ-શેટેલિયરનો સિદ્ધાંત તથા મુક્તશક્તિ ફેરફાર, સંતુલન અચળાંક, એન્ટાલ્પી, એન્ટ્રોપી વગેરે પર્યાયોનો અભ્યાસ અને જાણકારી ધાતુકર્મવિધિમાં ખૂબ જ જરૂરી બને છે. કોઈ પણ પ્રક્રિયા નીપજમાં પરિણમવા માટે સંતુલન અચળાંકનું મૂલ્ય 1 કરતાં વધુ હોવું જોઈએ અને તેને અનુરૂપ મુક્તશક્તિ ફેરફારનું મૂલ્ય શક્ય તેટલું વધુ ઋણ હોવું જરૂરી છે. વૈજ્ઞાનિક એલિંગહામ (Ellingham) પ્રમાણિત મુક્તશક્તિ ઘટાડો ( $-\Delta G^0$ ) અને તાપમાન (કેલ્વિન એકમ) વચ્ચેના સંબંધનો અભ્યાસ કર્યો જેને એલિંગહામ આકૃતિઓ કહે છે. ધાતુકર્મવિધિ સાથે સંકળાયેલા ભૌતિક-રાસાયણિક સિદ્ધાંતોનો પણ આ એકમમાં ઉપયોગ સમજાવેલ છે. ઓક્સિડેશન એટલે ઇલેક્ટ્રોન ગુમાવવો જે વિદ્યુતરાસાયણિક કોષમાં એનોડ પર થાય છે અને રિડક્શન એટલે ઇલેક્ટ્રોન મેળવવો, જે વિદ્યુતરાસાયણિક કોષમાં કેથોડ પર થાય છે. તેથી અશુદ્ધ ધાતુનું એનોડ દ્વારા ઓક્સિડેશન કરી શુદ્ધ ધાતુ કેથોડ પર રિડક્શન દ્વારા જમા કરી શકાય છે. જેમ કે અશુદ્ધ કોપરના એનોડ પરથી શુદ્ધ કોપર કેથોડ પર મેળવી શકાય છે. આ પદ્ધતિ દ્વારા મળતી ધાતુની શુદ્ધતા લગભગ 100 % છે. કેટલીક ધાતુઓને યોગ્ય પ્રક્રિયક ઉમેરી, દ્રાવ્ય સંકીર્ણ સંયોજન સ્વરૂપમાં ફેરવી અન્ય અશુદ્ધિઓથી અલગ કરી શકાય. જેમ કે સિલ્વર અને ગોલ્ડ જેવી ધાતુઓની સોડિયમ સાયનાઇડ જેવા પદાર્થો સાથેની પ્રક્રિયા.

અશુદ્ધ ધાતુઓના શુદ્ધિકરણ માટે નીચેની પદ્ધતિઓ ઉપયોગમાં લેવાય છે : (1) નિસ્ચંદન (2) દ્રવગલન (3) વિદ્યુતવિભાજન (4) ઝોન શુદ્ધિકરણ (5) બાષ્પ અવસ્થા શુદ્ધિકરણ (6) કોમેટોગ્રાફીય પદ્ધતિઓ.

પારા જેવી ધાતુ નિસ્ચંદનથી શુદ્ધ કરી શકાય છે. ટિન જેવી ધાતુ દ્રવગલનથી શુદ્ધ કરી શકાય છે. કોપર જેવી ધાતુ વિદ્યુતવિભાજન પદ્ધતિથી, સિલિકોન જેવી અર્ધ ધાતુ ઝોન રિફાઇનિંગ પદ્ધતિથી અને નિકલ જેવી ધાતુનું નિકલ કાર્બોનિલ જેવું વાયુમય સંયોજન બનાવી બાષ્પ અવસ્થા પદ્ધતિથી શુદ્ધ કરી શકાય છે. વાન આર્કલ પદ્ધતિથી ઝિર્કોનિયમ અને ટિટેનિયમ જેવી ધાતુઓનું શુદ્ધિકરણ કરી શકાય છે. કેટલીક ધાતુઓના આયનોને કોમેટોગ્રાફીય અલગીકરણથી શુદ્ધ રીતે મેળવ્યા બાદ રિડક્શન દ્વારા ધાતુ સ્વરૂપે મેળવી શકાય છે.

આ ઉપરાંત આ એકમમાં એલ્યુમિનિયમ, કોપર, આયર્ન અને ઝિંક ધાતુઓના નિષ્કર્ષણનો અભ્યાસ કર્યો. આ અભ્યાસને નીચેના કોષ્ટકમાં સારાંશરૂપે દર્શાવી શકાય :

ક્રમ	કાર્યી ધાતુ	શુદ્ધ ધાતુ	પદ્ધતિ અને તેનું નામ
1.	બોક્સાઇટ ( $Al_2O_3 \cdot XH_2O$ )	એલ્યુમિનિયમ	વિદ્યુતવિભાજન દ્વારા હોલ-હેરોલ્ટ પદ્ધતિ
2.	કોપર પાઈરાઈટ્સ ( $CuFeS_2$ )	કોપર	ઉષ્મીય શુદ્ધિકરણ અને વિદ્યુતવિભાજન પદ્ધતિ
3.	હેમેટાઈટ ( $Fe_2O_3$ )	આયર્ન	વાતભઠ્ઠીના ઉપયોગથી
4.	ઝિંક બ્લેન્ડ ( $ZnS$ )	ઝિંક	વિદ્યુતવિભાજન પદ્ધતિ

આ ઉપરાંત આ એકમમાં દરેક ધાતુના ઉપયોગો, તેમની અન્ય ધાતુઓ સાથેની મિશ્ર ધાતુઓ વગેરેનો સમાવેશ પણ કરવામાં આવેલ છે. દેશની આર્થિક સ્થિતિમાં ધાતુ અને અધાતુના નિષ્કર્ષણથી મળતી નીપજો અગત્યનો ભાગ ભજવે છે.



## સ્વાધ્યાય

### 1. આપેલા વિકલ્પોમાંથી યોગ્ય વિકલ્પ પસંદ કરો :

- (1) એલ્યુમિનિયમની કાચી ધાતુ કઈ છે ?  
(A) બોક્સાઈટ (B) હેમેટાઈટ (C) કોપર પાઈરાઈટ્સ (D) ઝિંક બ્લેન્ડ
- (2) કોપરની કાચી ધાતુ કઈ છે ?  
(A) બોક્સાઈટ (B) હેમેટાઈટ (C) કોપર પાઈરાઈટ્સ (D) ઝિંક બ્લેન્ડ
- (3) ઝિંકની કાચી ધાતુ કઈ છે ?  
(A) બોક્સાઈટ (B) હેમેટાઈટ (C) કોપર પાઈરાઈટ્સ (D) ઝિંક બ્લેન્ડ
- (4) આયર્નની કાચી ધાતુ કઈ છે ?  
(A) બોક્સાઈટ (B) હેમેટાઈટ (C) કોપર પાઈરાઈટ્સ (D) ઝિંક બ્લેન્ડ
- (5) ઝોન રિફાઈનિંગ પદ્ધતિથી કઈ ધાતુનું શુદ્ધિકરણ કરવામાં આવે છે ?  
(A) કોપર (B) ઝિંક (C) સિલિકોન (D) એલ્યુમિનિયમ
- (6) વિદ્યુતવિભાજન પદ્ધતિથી કઈ ધાતુનું શુદ્ધિકરણ કરવામાં આવે છે ?  
(A) મરક્યુરિ (B) ઝિંક (C) ટિન (D) સિલિકોન
- (7) એલ્યુમિનિયમના શુદ્ધિકરણમાં વપરાતી પદ્ધતિનું નામ શું છે ?  
(A) વાન આર્કલ (B) બેસેમરીકરણ (C) હોલ-હેરોલ્ટ (D) હિટલર-લંડન
- (8) કાચી ધાતુને ખૂબ તપાવી ઓક્સાઈડમાં રૂપાંતર કરવું તેને શું કહે છે ?  
(A) ભૂંજન (B) નિસ્ચંદન (C) પ્રવાહીકરણ (D) વિદ્યુતવિભાજન
- (9) કઈ પદ્ધતિમાં તાપમાનનો ગાળો અગત્યનો ભાગ ભજવે છે ?  
(A) વિદ્યુતવિભાજન (B) ઝોન રિફાઈનિંગ (C) વાતભઢી (D) નિક્ષાલન
- (10) ક્રોમેટોગ્રાફીય અલગીકરણમાં કયો સિદ્ધાંત સમાયેલો છે ?  
(A) અવક્ષેપન (B) જલીયકરણ (C) વિઘટન (D) અધિશોષણ

### 2. નીચેના પ્રશ્નોના ટૂંકમાં ઉત્તર લખો :

- (1) ઝોન રિફાઈનિંગ પદ્ધતિનો સિદ્ધાંત સમજાવો અને તેનાથી કઈ ધાતુનું શુદ્ધિકરણ થઈ શકે તે જણાવો.
- (2) ભૂંજન અને કેલ્શિનેશન વિગતવાર સમજાવો.
- (3) રિડક્શનકર્તા તરીકે કાર્બન અને કાર્બન મોનોક્સાઈડના ઉપયોગનું વર્ણન કરો.
- (4) વિદ્યુતવિભાજન રિડક્શન પદ્ધતિ છે તે સમજાવો.
- (5) વાતભઢીમાં જુદાં જુદાં તાપમાન ગાળામાં થતી રાસાયણિક પ્રક્રિયાઓ લખો.



### 3. નીચેના પ્રશ્નોના ઉત્તર લખો :

- (1) ખનિજમાંથી કાચી ધાતુ મેળવવાની રીતોનું ટૂંકમાં વર્ણન કરો.
- (2) ધાતુકર્મવિધિમાં ભૌતિક-રાસાયણિક સિદ્ધાંતોનો ઉપયોગ સમજાવો.
- (3) હોલ-હેરોલ્ટ પદ્ધતિ વર્ણવો.
- (4) અશુદ્ધ કોપરનું વિદ્યુતવિભાજન સમજાવો.
- (5) ઝોન રિફાઇનિંગ પદ્ધતિ વિગતવાર સમજાવો.

### 4. નીચેના પ્રશ્નોના વિગતવાર ઉત્તર લખો :

- (1) સ્લેગ એટલે શું ? તેની શી જરૂરિયાત છે અને તે કઈ ધાતુના નિષ્કર્ષણમાં વપરાય છે ?
- (2) હોલ-હેરોલ્ટ પદ્ધતિમાં વપરાતાં કાથોલાઈટ અથવા કેલ્શિયમ ફ્લોરાઈડ અંગેના ભૌતિક-રાસાયણિક સિદ્ધાંતો ચર્ચો.
- (3) ભૂંજન, કેલ્શિનેશન, શુદ્ધિકરણ, વિદ્યુતવિભાજન, ઝોન રિફાઇનિંગ પર્યાયો, યોગ્ય ઉદાહરણ આપી સમજાવો.
- (4) બોક્સાઈટમાંથી શુદ્ધ એલ્યુમિના મેળવવાની રીતનું વિગતવાર વર્ણન કરો.

### (5) નીચેની ઘટનાઓ માટે કારણ આપો :

- (1) એલ્યુમિનિયમના શુદ્ધિકરણમાં કાર્બનના એનોડ બદલવા પડે છે.
- (2) સલ્ફાઈડયુક્ત કાચી ધાતુ માટે ફીણપ્લવનવિધિ અનિવાર્ય બને છે.
- (3) આયર્ન સલ્ફાઈડની હાજરી હોય ત્યાં સુધી આયર્ન ઓક્સાઈડનું રિડક્શન થતું નથી.
- (4) એલ્યુમિનિયમના શુદ્ધિકરણમાં કાથોલાઈટ ઉમેરવામાં આવે છે.
- (5) ગોલ્ડ અને સિલ્વર જેવી ધાતુઓના શુદ્ધિકરણમાં તેમના સંકીર્ણ સંયોજનના દ્રાવણ વપરાય છે.

